

Page



Page



OLTA

हिन्दुस्तानी एकेडेमी, पुस्तकालय
इलाहाबाद

वर्ग संख्या..... ८१३३१

पुस्तक संख्या..... २०८

क्रम संख्या..... ५३५०

चतुरसेन-साहित्य—एक सौ दसवीं अन्य
चतुरसेन की कहानियाँ—नवीं पुस्तक

लालारुख

(मुराल ऐश्वर्य और कोमल भावुकता से लबालब हैं कहानियाँ)

१—लाला रुख

२—बावर्चिन

३—सोया हुआ शहर

४—नूरजहाँ का कौशल

५—दे खुदा की राह पर

६—पतिता

लालारुख

लेखक

आचार्य चतुरसेन

सम्पादिका

कमल किशोरी

४१० श्रीरेण्डु वर्मा पुस्तक-संग्रह

प्रकाशक

ज्ञानधाम-प्रतिष्ठान

दिल्ली (शहादरा)

वितरण केन्द्र

चतुरसेन-गृह

दिल्ली — काशी — पटना

१९५२

सवा रुपया

प्रकाशक

श्री चन्द्रसेन

सेक्रेटरी, ज्ञानधाम-प्रतिष्ठान

दिल्ली (शहादरा)

(सर्वाधिकार नितान्त सुरक्षित)

मुद्रक

चिनगारी प्रेस,

बनारस-१.

लाला रुख

[इस कहानी में एक कोमल भावुक प्रेम का मोहक रेखा चित्र है । मुगल कालीन ऐश्वर्य की एक सजीव झांकी भी इस कहानी में दिखाई देती है । कथोप कथन की समर्थ पद्धति और भाषा की ललक इस कहानी में देखे ही बनती है । कहानी पढ़ने के समय पाठक पाठिकाश्रयों को एक ऐसे भाव समुद्र में तुरन्त डूब जाना पड़ता है, जो अतिशय सुखद है । प्यार की एक उदग्र मूर्ति इस कहानी में लाला रुख के रूप में व्यक्त हुई है]

१

वस दिन दिल्ली की बाज़ार में बड़ी धूम थी । चारों तरफ चहल पहल ही नज़र आती थी । घर घर में जलसे हो रहे थे, और जशन मनाया जा रहा था, बाज़ार सज़ाए गए थे ! खास-कर चाँदनी चौक की सजावट आँखों में चकाचौंध उत्पन्न करती थी । असल बात यह थी कि बादशाह आलमगीर की दुलारी छोटी शहज़ादी लाला रुख का व्याह बुखारे के शाहज़ादे से होना तय पा गया था । इसके साथ ही यह बात भी तमाम दरबारियों और बुखारा के एलचियों से सलाह मशविरा करके तय पा गई थी, खास तौर से बुखारा के शाहज़ादे ने इस बात पर पुरा जोर दिया था कि उसे कश्मीर के दौलतखाने में शाह-ज़ादी का इस्तक्रबाल करने की इजाज़त दी जाय, और बादशाह ने इस बात को मंज़ूर कर लिया था । उस दिन लाला रुख की

चतुरसेन की कहानियाँ

सवारी दिल्ली के बाजारों में होकर कश्मीर जा रही थी, और दिल्ली शहर की यह सब तैयारियाँ इसी सिलसिले में थीं। जिन सड़कों से सवारी जानेवाली थी, उन पर गुलाब और केवड़े के अर्क का छिड़काव किया गया था। दुकानों की सब कतारें फूलों से सजाई गई थीं। जगह जगह पर मौलसरी और बेले के गजरो से बन्दनवार बनाए गए थे। बजाजों ने कम-बख्श और जरबपत के थानों को लटका कर खूबसूरत दरवाजे तैयार किए थे, जौहरी और सुतारों ने सोने चान्दी के जेवरों और जवाहरात के कीमती ज़िंसी से अपनी दूकान के बाहरी हिस्से को सजाया था। इन्तिज़ाम के दारोगा और बरकंदाज लाल-लाल बरदियाँ पहने और जूरी की पगड़ियाँ ढाटे घोड़ों पर और पैदल इन्तिज़ाम के लिए दौड़ धूप कर रहे थे। हज़ारों और छतों पर लाला रुख की सवारी देखने के लिए ठठ की ठठ औरतें आ जुटी थीं। परदा नशीन बड़े घर की औरतें चिलमनों की आड़ में खड़ी होकर लाला रुख की सवारी देखने का इन्तिज़ार कर रही थीं। नज़ूमियों और ज्योतिषियों से लाला रुख की विदाई का मूहरत दिखा लिया गया था। ठीक मूहरत पर लाला रुख की सवारी लाल किले से रवाना हुई। सबसे आगे शाही सवारों का एक दस्ता हाथ में नंगी तलवारें लिए चल रहा था। उसके बाद जर्क बर्क पोशाक पहने हाथ में बड़े बड़े भाले लिए, बरकंदाजों का एक झुण्ड था। इसके बाद तातारी बांदियाँ तीर कमान कमर में कसे और नंगी तलवार हाथ में लिए, जड़ाऊ कमर पेटी में खंजर खोसे, तीखी निगाहों से चारों तरफ देखती हुई, आगे बढ़ रही थीं। इसके बाद भूमते हुए, शाही हाथी थे, जिन पर ज़रदोज़ी की सुनहरी भूलें

लाला रुख

झड़ी हुई थी, और जिनकी सोने की अम्बारियाँ सुनहरी धूर में चमक रही थीं। इनमें महीन रेशमी जाली के पर्दे पड़े हुए थे, जिन में शाहजादी लाला रुख की सहेलियाँ, उस्तानियाँ, मुगलानियाँ और रिश्ते की दूसरी शाही औरतें थीं। इनके पीछे नक़ीबों की एक फौज थी, जो चिल्ला-चिल्ला कर हुजूर शाहजादी की सवारी की आमद लोगों पर जाहिर कर रही थी। इसके बाद ख़ास बान्दियों और महारियों के पैदल कुरसुद में कीमती, जड़ाऊ सुखपाल में शाहजादी लाला रुख बैठी थी। एक विश्वास पात्री बांदी पीछे खड़ी शाहजादी पर धीरे-धीरे पंखा मल रही थी। सुखपाल पर गुलाबी रंग के निहायत खूबसूरत, मकड़ी के जाले की तरह महान पर्दे पड़े हुए थे। इनके पीछे घोड़े पर सवार एक सरदार खोजा फिदाहुसन था, और उसके पीछे मुग़ल सरदारों का एक मजबूत दस्ता। इसके बाद रसद, डेरे तन्बू और बल्लियाँ से लदे हुए बहुत से ऊँट खच्चर हाथी तथा बेलदार मजदूर चल रहे थे।

२

लाला रुख का सौन्दर्य अप्रतिम था, और उसके कोमल तथा भावुक खयालातों की ख्याति देश देशान्तरों तक फैल गई थी। देश देशान्तरों के शाहजादे उसे एक बार देखने को तरसते थे। उसका रंग मोतियों के समान था, उसकी आभा और शरीर की कोमलता कले के नए पत्ते के समान थी। उसके दांत हीरे के से, और आँखें कच्चे दूब के समान उज्ज्वल और निर्दोष थीं। उसका भोलापन और सुकुमारता अप्रतिम थी,

३



चतुरसेन की कहानियाँ

और निर्मम आलमगीर, जो प्रेम की कोमलता से दूर रहा, इस अपनी नन्हीं और भोली बेटी को सचमुच प्यार करता था। उसने अपने हाथों से सहारा देकर उसे सुखपाल में सवार कराया, और आँखों में आँसू भरकर बिदा कराया।

सवारी जब दिल्ली की सीमा पार करके लहलहाते खेतों, जंगलों और पहाड़ियों पर पहुँची, तो लाला रुख ने अपने नाजुक हाथों से पर्दा हटा कर एक नज़र दूर तक फैली हुई हरियाली पर डाली, और जो कुछ भी उसने देखा, उससे बहुत खुश हुई। आज तक उसे जंगल की हरियाली देखने का मौका नहीं मिला था, शाही महल के झरोखों से भी वह झाँक न पाती थी। शाही महल की तड़क भड़क और बनावट से वह ऊब गई थी, इसलिए जंगल का दृश्य देख कर उसके मन में आनन्द होना स्वाभाविक था। नए नए दृश्य उसकी आँखों के आगे आते-जाते थे। रंग विरंगे फूलों से लदे हुए वृक्ष और लताएँ, स्वच्छन्दता से चौकड़ी भरते हुए हिरनों के झुण्ड, चह-चहाते हुए भाँति भाँति के पक्षी उसके मन में कौतूहल पैदा कर रहे थे। वह उत्फुल्ल नेत्रों से प्रकृति की शोभा निहारती हुई और भाँति भाँति के विचारों तथा शंका से उद्धिग्न सी आगे बढ़ रही थी। हर दस कोस पर पड़ाव पड़ता था।

एक दिन जब सुदूर पश्चिम और उत्तर के आकाश को क्षितिज रेखा में हिमालय की घबल चोटियाँ प्रातः काल की सुनहरी धूप किरणों से चमककर, देखनेवालों के नेत्रों में चमत्कार पैदा कर रही थी, और शीतल मन्द सुगंध वासन्ती वायु गुदगुदाकर मन को प्रफुल्ल कर रही थी! लाला रुख अपने स्त्रीमे में, देशम के कोमल गद्दे और तकियों में अलसाईसी पड़ी

लाला रुख

हुई, अपने अज्ञात यौवन से बिल्कुल बेखबर हो कर, अपनी सहचरियों से सुख्य कश्मीर की सुषमा का बखान सुन रही थी। महलसरा के खोजा दारोगा ने सामने आकर कोर्तेश की, और अर्ज की कि कश्मीर से बुखारे के नामवर शाहजादे ने हुजूर शाहजादी की खिदमत में एक नामी गवैया को भेजा है, और वह ड्योढ़ियों पर हाजिर होकर कदमबोसी की इजाजत से सरफगाज़ होना चाहता है।

‘लाल रुख का चेहरा शर्म से लाल हो गया। उसने कनखियों से अपनी एक सखी की ओर देखा, और फिर मुस्कुराकर बीणा के मंझन स्वर में कहा ! ‘क्या वह सिर्फ गवैया है।’

‘नहीं हुजूर, वह एक नामी शायर भी है, और उसकी कविता की भी वैसी ही धूम है, जैसी उसके गान की।’

‘क्या वह बुखारे का वारिदा है।’

‘नहीं हुजूर, वह कश्मीर का रहने वाला है। वह एक कम-सिन खूबसूरत और निहायत बाअदम नौजवान है।’

‘शाहजादी ने एक बार दारोगा की तरफ देखा, और पूछा ‘क्या कह सकते हो कि शाहजादे के साथ उसके किस प्रकार के ताल्लुकात हैं।’

‘जी हाँ, तहकीकात से मालूम हुआ कि हज़रत शाहजादे के साथ इस नौजवान के बिल्कुल दोस्ताना ताल्लुकात हैं।’

‘क्या शाहजादे ने कुछ तकीद भी लिख भेजी है।’

‘जी-हाँ हुजूर, उन्होंने लिखा है कि मैं अपने ज़िगरी दोस्त इब्राहीम को शाहजादी का इस्तक़्वाल करने और उन्हें गाने

चतुरसेन की कहानियाँ

तथा कविता से खुश करने को भेजता हूँ। शाहजादी को उनसे पर्दा करने की जरूरत नहीं।”

शाहजादी नीची नज़र करके मुस्कराई, और धीमे स्वर से कहा ‘बहुत खूब’ शाहजादेके दोस्त का हर तरह आराम से रहने का इतिजाम कर दो।’ इतना कहकर वह जल्दी से ख्वाबगाह में चली गई, और ख्वाजा सरा कौर्निश करके बाहर आया।

३

कहीं बदली छा रही थी। कश्मीर की घाटियों में लालारुख की छावनी पड़ी थी। चारों तरफ सुहावने दृश्य थे। दूर पर्वत श्रेणियाँ शोभा देखे रही थीं। चाँदनी छिटकी थी, और वह बदली में छन छनकर धरती पर बिखर रही थी। लालारुख ने सुना, कोई वीणा के मधुर झंकार के साथ वीणा विनिंदित स्वर में मस्ताना गीत गा रहा है। उस प्रशांत रात्रि में उस सुमधुर गायन और उसके प्रेम भावना पूर्ण शब्दों से लालारुख प्रभावित हो गई। उसने प्रधान दासी को बुलाकर कहा “कौन गा रहा है।”

“वही कश्मीरी कवि है।”

“बड़ा प्यारा गीत है।”

“और वह गायक उससे भी ज्यादा प्यारा है।”

“क्या वह बहुत खूबसूरत है।”

“मगर हुजूर के तलुओं योग्य भी नहीं।”

“लालारुख मुस्कराई। उसने कहा “किसी को भेजकर उसे कहला दो, ज़रा नज़दीक आकर गावे।”

लाला रुख

“बांदी “जो हुक्म” कहकर चली गई। और कुछ क्षण बाद ही मूर्तिमती कविता और संगीत की मधुर धार उस भावुक शाहजादी के मानस सरोवर में हिलोरें लेने लगी।

वह सोचने लगी, जिसका कंठ स्वर इतना सुंदर है, और जिसका भाव इतना मधुर है, वह कितना सुंदर होगा। शाहजादी की इच्छा उसे एक बार आँख भरकर देख लेने की हुई। शाहजादे ने कहला भेजा था कि उससे पर्दा न किया जाय। परन्तु शाहजादी इतनी हिम्मत न कर सकी। उसने प्रधान दासी के द्वारा कवि से कहला भेजा कि वह नित्य इसी भाँति शाहजादी के लिए गाया करे, तो शाहजादी उसका एहसान मानेगी। उस दिन से दिन भर शाहजादी उस अमूर्त संगीत के रूप की कल्पना विविध भाँति करने लगी, और जब वह स्वर्ण क्षण आता, तो उस स्वर सुधा में मस्त हो जाती।

कश्मीर धीरे धीरे निकट आ रहा था। शाहजादे से मिलने का दिन निकट आ रहा था। तमाम कश्मीर में शाहजादी के स्वागत की बड़ी भारी तैयारियाँ हो रही हैं, इसकी खबर रोज़ शाहजादी को लग रही थी, पर शाहजादी का दिल धड़क रहा था। क्या सचमुच यह अमूर्त संगीत एक दिन विलीन हो जायगा। धीरे धीरे शाहजादी के मन में साक्षात् करने की इच्छा बलवती होने लगी।

शालामार की सुन्दर और स्वर्गीय छटा अवलोकन करती हुई लालारुख अनमनी सी बैठी थी। अब वह उस अमूर्त के दर्शन से नेत्रों को धन्य किया चाहती थी। उसने उस स्निग्ध चाँदनी के एकान्त में उस कवि को बुला भेजा था। हाथ में वीणा लिए जब उसने घुटने टेककर शाहजादी को अभिवादन किया, तब

चतुरसेन की कहानियाँ

क्षण भर के लिए शाहजादी स्तंभित रह गई। उसके होठ कांपकर रह गए, बोल न सकी। कवि ने कहा “हुजूर, शाहजादी ने गुलाम को रुबरू हाजिर होने का हुक्म देकर उसे निहाल कर दिया।”

“मैं, मैं तुम्हें बिना देखे न रह सकी।”

“शाहजादी का क्या हुक्म है।”

“एक बार इस चांदनी में मेरे सामने बैठकर वही प्यारा संगीत गा दो।”

“जो हुक्म।”

कवि की उँगलियों ने तारों में कंपन उत्पन्न किया, साथ ही कंठ का मधु प्रवाहित हुआ, शाहजादी उसमें खो गई। गाना खत्म कर, कवि ने साहस करके मुग्धा राजकुमारी का कोमल कर अपने होठों से लगा लिया। शाहजादी चीख उठी, उसने अपना हाथ खींच लिया, पर दूसरे ही क्षण उसने कहा “ओह” इत्रा-हीम, मैं तुम्हारे बिना नहीं जी सकती। “और, वह मूर्च्छित होकर कवि पर झुक गई।

४

शालामार बाग में शाहजादी ने कुछ दिन मुकास करने की इच्छा प्रकट की। कश्मीर से शाहजादे के तक्राजे आ रहे थे कि जल्द सवारी आवे, पर शाहजादी शाहजादे के पास जाते घबराती थी, वह अपना हृदय कवि को दे चुकी थी। वैसी ही चांदनी थी, संगमरमर की एक पटिया पर दोनों प्रेमी बैठे थे। फूलों का ढेर और शीराजी सामने रक्खी थी। शाहजादी ने कहा “प्यारे इब्राहीम, इस क्रूर मुतफिक क्यों हो।”

“शाहजादी, हम जो कुछ कर रहे हैं, उसका अंजाम क्या होगा। शाहजादा जब यह भेद जान लेंगे, तो हमारी जान की खैर नहीं। मुझे अपनी जरा परवा नहीं, पर आपको उस प्रलय में मैं न देख सकूँगा।”

“ओह इब्राहीम; शाहजादे बहुत उदार हैं, वह समझते होंगे मुद्भवत में किसी का जोर जुल्म नहीं चलता। वह हमें माफ़ कर देंगे।”

“नहीं शाहजादी, वह तुम्हें अपनी जान से ज्यादा चाहते हैं माफ़ न करेंगे।”

“तो इब्राहीम, मैं खुशी से तुम्हारे साथ मरूँगी। क्या तुम मौत से डरते हो।”

“नहीं दिलरुबा, और खासकर इस प्यारी मौत से।”

“तो फिर यह राज क्यों पोशीदा रक्खा जाय, शाहजादे को लिख दिया जाय।”

“ये तमाम ठाट बाट हवा हो जायेंगे।”

“उसकी परवाह नहीं, तुम मेरे सामने बैठकर इसी तरह गायन करना, मैं तुम्हारे लिए रोटियाँ पकाया करूँगी।”

“प्यारी शाहजादी। बेहतर हो, इस गुलाम को भूल जाओ।”

“ऐसा न कहो, यह कलमा सुनने से दिल धड़क उठता है।”

“तो फिर तुम्हारा क्या हुक्म है।”

“शाहजादे को मैं सब हकीकत लिख भेजूँगी।”

“तुम क्यों, यह काम मैं करूँगा, फिर नतीजा चाहे भी जो हो।”

चतुरसेन की कहानियाँ

क्षण भर के लिए शाहजादी स्तम्भित रह गई। उसके होठ कांपकर रह गए, बोल न सकी। कवि ने कहा “हुजूर, शाहजादी ने गुलाम को स्वयं हाजिर होने का हुक्म देकर उसे निहाल कर दिया।”

“मैं, मैं तुम्हें बिना देखे न रह सकी।”

“शाहजादी का क्या हुक्म है।”

“एक बार इस चाँदनी में मेरे सामने बैठकर वही प्यारा संगीत गा दो।”

“जो हुक्म।”

कवि की उँगलियों ने तारों में कंपन उत्पन्न किया, साथ ही कंठ का मधु प्रवाहित हुआ, शाहजादी उसमें खो गई। गाना खत्म कर, कवि ने साहस करके मुग्धा राजकुमारी का कोमल कर अपने होठों से लगा लिया। शाहजादी चीख उठी, उसने अपना हाथ खींच लिया, पर दूसरे ही क्षण उसने कहा “ओह” इना-हीम, मैं तुम्हारे बिना नहीं जी सकती। “और, वह मूर्च्छित होकर कवि पर झुक गई।

४

शालामार बाग में शाहजादी ने कुछ दिन मुकाम करने की इच्छा प्रकट की। कश्मीर से शाहजादे के तकाजे आ रहे थे कि जल्द सवारी आवे, पर शाहजादी शाहजादे के पास जाते घबराती थी, वह अपना हृदय कवि को दे चुकी थी। वैसी ही चाँदनी थी, संगमरमर की एक पटिया पर दोनों प्रेमी बैठे थे। फूलों का ढेर और शीराजी सामने रक्खी थी। शाहजादी ने कहा “प्यारे इनाहीम, इस कदर मुतफिक क्यों हो।”

“शाहजादी, हम जो कुछ कर रहे हैं, उसका अंजाम क्या होगा। शाहजादा जब यह भेद जान लेंगे, तो हमारी जान की खैर नहीं। मुझे अपनी जरा परवा नहीं, पर आपको उस प्रलय में मैं न देख सकूँगा।”

“ओह इब्राहीम; शाहजादे बहुत चदार हैं, वह समझते होंगे मुहब्बत में किसी का जोर जुल्म नहीं चलता। वह हमें साफ़ कर देंगे।”

“नहीं शाहजादी, वह तुम्हें अपनी जान से ज्यादा चाहते हैं साफ़ न करेंगे।”

“तो इब्राहीम, मैं खुशी से तुम्हारे साथ मरूँगी। क्या तुम मौत से डरते हो।”

“नहीं दिलरुबा, और खासकर इस प्यारी मौत से।”

“तो फिर यह राज क्यों पोशीदा रक्खा जाय, शाहजादे को लिख दिया जाय।”

“ये तमाम ठाट बाट हवा हो जायेंगे।”

“उसकी परवाह नहीं, तुम मेरे सामने बैठकर इसी तरह गाया करना, मैं तुम्हारे लिए रोटियाँ पकाया करूँगी।”

“प्यारी शाहजादी। बेहतर हो, इस गुताब को भूल जाओ।”

“ऐसा न कहो, यह कलमा सुनने से दिल धड़क उठता है।”

“तो फिर तुम्हारा क्या हुक्म है।”

“शाहजादे को मैं सब हकीकत लिख भेजूँगी।”

“तुम क्यों, यह काम मैं करूँगा, फिर नतीजा चाहे भी जो हो।”

“इब्राहीम के गिरफ्तार होने की खबर आग की तरह शाहजादी के लश्कर में फैल गई। शाहजादी ने सुना, तो पागल हो गई। खाना पीना छोड़ दिया। सवारी तेजी के साथ आगे बढ़ने लगी। ज्यों ज्यों कश्मीर नजदीक आता था, सजावट और स्वागत की धूमधाम बढ़ती जाती थी। परन्तु शाहजादी बड़बसास थी। शहर में उसका बड़ी धूमधाम से स्वागत हुआ। और, जब महल के फाटक में उसकी सवारी घुसी, तो उस पर हीरे मोती बखेरे गए। शाहजादी ने पक्का इरादा कर लिया था कि ज्यों ही वह शाहजादे के सामने पहुँचेगी, उनके कदमों पर गिर कर इब्राहीम की जान बखशी की भाख माँगेगी।

“शाहजादा जड़ाऊ तख्त पर बैठा शाहजादी के स्वागत करने की प्रतीक्षा कर रहा था। उसके बगल में एक दूसरा जड़ाऊ तख्त शाहजादी के लिए पड़ा था। शाहजादी ने ज्यों ही हवादान से पैर निकाला, शाहजादा उसे देखकर अवाक रह गया। बिखरे बाल, मलिन वेश, सूखा और पीला चेहरा और सूजी हुई आँखें। शाहजादी ने आँख उठाकर शाहजादे को नहीं देखा, वह आगे बढ़कर तख्त के नीचे जमीन पर लोट गई। उसने शाहजादे के पैर पकड़ कर कहा “जमा, जमा ओ वझार शाहजादे जमा।”

शाहजादे ने कहा “उठो शाहजादी, तुम्हारे लिए सब कुछ किया जा सकता है, यह तुम्हारा तख्त है, इस पर बैठो।”

लाला रुख

शाहजादी ने डरते डरते आँखें चठाकर शाहजादे की ओर देखा
“यः खुदा” इतना ही उसके मुँह से निकला, और वह शाहजादे
की गोद में बेहोश होकर लुढ़क गई।

६

“हाँ, तो तुम इब्राहीम की जाँ बस्ती चाहती हो प्यारी।”

“हाँ प्यारे, तुम इब्राहीम को जानते हो ?”

“कुछ कुछ।”

दोनों ठहाका मारकर हँस पड़े। लालारुख ने शाहजादे की
गोद में मुँह छिपा लिया।

बावर्चिन

[एक बार मुगल साम्राज्य का प्रताप सूर्य मध्याकाश में तपकर अपने काल में विश्वभर में अग्रतिम तेज बिम्बार कर गया था । मुगल दरबार का सम्भाव, दब दबा, और शान शौकत कभी अवर्ण्य थी, परन्तु जब उसके अस्त होने का समय आया तो उसकी दशा ऐसी दयनीय हो गई जिसकी कदम कहानी आँसुओं के सरोवर में डूब गई । इस कहानी में अन्तिम मुगल सम्राट् दहादुरशाह के पतन काल का और मुगल वैगमात के आँसुओं का जो कर्मा केवल द्वार मोती इत्र और ऐश्वर्य ही को जानती थी ऐसा सबोद रेखा चित्र है, जो हृदय में बाव कर जाता है । साम्राज्यों के पतन में विश्वास-वानियों का मदा हाथ रहा है इस में भी एक ऐमे ही विश्वास बाती का संकेत किया गया है जिन के बड़े-बड़े वर्णन मुगलतन्त्र के पतन काल में इतिहास में पाए गए हैं ।]

१

सन् १८४५ की २८वीं मई के तीसरे पहर एक पालकी चाँदनी चौक में होकर लाल किले की ओर जा रही थी । पालकी बहुमूल्य कमख्वाब और जरी के पर्दों से ढँकी हुई थी । आठ कहार उसे कंधों पर उठाए थे और १६ तातारी बाँदियाँ नङ्गी तलवार लिए उसके गिर्द चल रही थीं । उनके पीछे ४० सवारों का एक दस्ता था, जिसका अफसर एक कुम्भेत अरबी घोड़े पर चढ़ा हुआ था । उसकी जरबपुत की बहुमूल्य पोशाक पर कमर

बावर्चिल

मे नाज़ुक तलवार लटक रही थी, जिसकी मूँछ पर गङ्गाजमुनी काम हो रहा था। उसकी काली घनी डाढ़ी के बीच, अङ्गारे की तरह दहकते चेहरे में मशाल की तरह जलती हुई आँखें चमक रही थीं, जिन्हें वह चारों तरफ घुमाता हुआ, अकड़ कर, किन्तु खूब सावधानी से पालकी के पीछे-पीछे जा रहा था।

भयानक गर्मी से दिल्ली तप रही थी। तब चाँदनी चौक की सड़कें आज की जैसी तारकोल बिछी हुई आईने की तरह चम-चमाती न थीं, न मोटरों की घोंघों-पोपों और सर्राटेबन्द झोंड़ थीं। चाँदनी चौक की सड़कों पर काफ़ी गर्द-गुब्बार रहता था। हाथी, घोड़े, पालकी और नागौरी बैलों की जोड़ी से ठुमकती हुई बहलियाँ एक अजब बाँकी अदा से उछला करती थीं।

अब जिस स्थान पर घण्टाघर है, वहाँ तब एक बड़ा सा हौज़ था, जो चाँदनी चौक की नहर से मिल गया था, और जहाँ कम्पनी बाग़ और कमेटी की लाल सज़्जीन इमारत खड़ी है, वहाँ एक बड़ी भारी किन्तु खस्ताहाल सराय थी, जिसकी बुर्जियाँ टूट गई थीं और जहाँ अनगिनती खच्चर, टट्टू, बैल-गाड़ियाँ, घोड़े और परदेशी बेतरतीबी से पेड़ों के नीचे या बेमरम्मत कोठरियों में भरे हुए थे।

जिस समय पालकी वहाँ से गुज़र रही थी, उस समय हौज़ पर खासा धोबी-घाट लगा हुआ था। कोई नहा रहा था, कोई साबुन से कपड़े धो रहा था। सराय के टूटे किन्तु सज़्जीन फाटक पर देशी-विदेशी आदमियों का जमघट लगा था।

पालकी अग्रशय ही कहीं दूर से आ रही थी। कहार लोग पसीने से लथपथ हो रहे थे, उनका दम फूल रहा था और वे लड़खड़ा रहे थे। पीछे से अफसर तेज़ चलने की ताकीद कर

चतुरसेन की कहानियाँ

रहा था, मगर ऐसा मालूम होता था कि अब और तेज़ चलना असम्भव है।

कहारों में एक बूढ़ा कहार था, उसका हाल बहुत ही बुरा हो रहा था। कुछ कदम और चल कर वह ठोकर खाकर गिर पड़ा, पालकी रुक गई।

तातारी बाँदियाँ फ़िफ़क कर खड़ी हो गईं। अफ़सर ने घोड़ा बड़ाया। बूढ़ा अभी सँभलता न था। एक चाबुक सपाक से उसकी गर्दन और कनपटी की चमड़ी उधेड़ गया। साथ ही बिजली की कड़क की तरह उसके कान में शब्द पड़े—उठ, उठ, ओ दोज़ख के कुत्ते ! देर हो रही है।

कहार ने उठने की चेष्टा की, पर उठ न सका। वह गिर गया। गिरते ही दस-बीस, पच्चीस-पचास चाबुक तड़ातड़ पड़े, खून का फ़वारा छूटा और कहार का जीवन-प्रदीप बुझ गया !!

लाश को पैर की ठोकर से ढकेल कर अफ़सर ने ख़नी आँख भीड़ पर दोड़ाई। एक गठीला गौरवर्ण युवक मैले और फटे वस्त्र पहने भीड़ में सबसे आगे खड़ा था। मुश्किल से रेखें भीगी होंगी। अफ़सर ने डपट कर उसे पालकी उठाने का हुक्म दिया। युवक आगे बढ़ा। दूसरे ही क्षण सपाक से एक चाबुक उसकी पीठ पर पड़ा और साथ ही ये शब्द—साला, जल्दी !

युवक ने क्रुद्ध स्वर में कहा—जनाब ! हुक्म बजा लाता हूँ, मगर ज़वान सँभाल ×××

दस-बीस चाबुक खाकर युवक वहीं तड़प कर गिर गया। उसकी नाक और मुँह से खून का फ़वारा बह चला। अफ़सर ने और एक आदमी को कन्धा लगाने का हुक्म दिया। क्षण भर में पालकी फिर अपनी राह लगी।

चिराग जल चुके थे। दीवाने खास में हजारों फ़ानूसों का साम सामक़ूरी सोमबत्तियाँ जल रही थीं। जमुना की लहरों से धुल कर पूर्वी हवा झरोखों से छन-छन कर आ रही थी। खास-खास दरबारी बादशाह सलामत के तशरीफ़ लाने की इन्तज़ारी में अदब से खड़े थे। सामने एक चौकी पर वहीं युवक लहू-लुहान पड़ा था। अन्तःपुर के झरोखों से परिचारिकाओं के कण्ठ-स्वर ने कहा—“होशियार, अदब कायदा निगहदार!” यह शब्द-स्वर चौबदारों ने दुहराया—“होशियार, अदब कायदा निगहदार!” उमरावमण्डल और मन्त्रि-मण्डल ज़मीन तक सिर झुका कर खड़ा हो गया। सम्पूर्ण दरबार में निस्तब्धता छा गई। धीरे-धीरे वृद्ध सम्राट् बहादुरशाह दो सुन्दरियों के कन्धों का सहारा लिए भीतरी ड्योढ़ी से निकल कर सिंहासन पर आ बैठे। चार बाँदियाँ मोरछल लेकर बग़ल में आ खड़ी हुईं। चौबदार ने पुकारा—“जल्ले इलाही बरामद कर्द मुजरा अदब से!”

यह सुनते ही एक उमराव सहमा हुआ अपने स्थान से आगे बढ़ा और सम्राट् के सामने जाकर उसने तीन बार झुक कर सलाम किया। चौबदार ने उसके हतवे और शान के अनुसार कुछ शब्द कह कर सम्राट् का ध्यान उधर आकर्षित किया। इसी प्रकार सभी सरदारों ने प्रणाम किया।

इसके बाद बादशाह ने बज़ीर को सङ्केत किया। बज़ीर ने जवान से कहा—जवान! तुम्हारे हालात बादशाह सलामत

चतुरसेन की कहानियाँ

अगर्चे सुन चुके हैं, मगर तुम्हारी खास ज़बान से सुनना चाहते हैं। तमाम हालात मुफ़ससल में बयान करो।

युवक ने ज़मीन में लोट-लोट कर सब मामला बयान किया। बादशाह ने कर्माया—सब हरूफ़-बहरूफ़ सही है। कहाँ है वह जालिम ज़मीर ?

वही खूँख़ार अफ़सर ज़मीर तरुत के सामने आकर घुटनों के बल गिर गया।

बादशाह ने कर्माया—ज़मीर ! तुम्हे कुछ कहना है ?

“ख़ुदाबन्द ! रहम ! रहम !”

बादशाह ने हुक्म दिया—इस ज़ालिम को सीधा खड़ा करो। मगर ठहरो, मैं इस पर भी रहम किया चाहता हूँ। इसे नौकरी से बरखास्त किया जाता है और इसका दर्जा इस नौजवान को अता किया जाता है। इसकी तमाम जायदाद ज़ब्त की जाती है और वह उस क़दर के घर वालों को बख़्श दी जाती है।

हुक्म देकर बादशाह उठे। तुरन्त चार बाँदियों ने सहारा दिया। दरबारी लोग ज़मीन तक झुक गए। बादशाह ने युवक के निकट आकर कहा—आराम होने तक शाही महलों में रहने को तुम्हें इजाज़त बख़्शी जाती है और शर्ही हकीम तुम्हारे मालजे को मुक़र्रर किए जाते हैं।

युवक ने बादशाह की क़दमबोसी की और पल्ला चूमा। बादशाह धीरे-धीरे अन्तःपुर में प्रवेश कर गए।

३

अन्तःपुर के उन भरोखों के भीतर, जहाँ किसी भी मर्द की परछाईं पहुँचनी सम्भव न थी, एक बहुमूल्य सख़्तमली गद्दे पर

बावचिन

वह घायल युवक पड़ा अपने प्राणव्य-विक्रम की बात सोच रहा था। एक ही दुखदाई घटना ने, जिसे शायद ही कोई निमन्त्रित करे, उसके भाग्य का पाँसा पलट दिया था। वह सोच रहा था, क्या मचनुच मेरे ये फटे चिथड़े, वह टूटा छप्पर का घर, वह माना का चक्रो पीसना, सभी बदल जायगा। वह जागते ही जागते स्वप्न देखने लगा—एक धवल अट्टालिका, दास-दामी, घोड़े-हाथी, सेना और न जाने क्या ?

सभी विचार-धाराओं के ऊपर उसे एक नवीन विचार-धारा मूर्च्छित कर रही थी—वह कौन है ? वही क्या इस सब भाग्य-परिवर्तन की कुंजी नहीं ? पालकी के उस दुर्भेद्य पर्दे के भीतर × × × ! वह सोच में मूर्च्छित हो गया।

हठान् उसकी विचार-धारा को धक्का देते हुए कक्ष का पर्दा हटा कर दो दासियों के साथ एक खोजे ने प्रवेश किया। दासियों के हाथ में भाजन की सामग्रियाँ थीं। स्वप्न-सुख की तरह कहीं वह राजभोग लुप्त न हो जाय, घायल युवक इस भय से लपक कर उठा। खोजे ने कहा—खाना खा लो, और खुदा का शुक्र करो। हुजूर शाहजादी तुम पर बहुत खुश हैं और वे जल्द तुम्हें देखने की तशरीफ लाने वाली हैं।

×

×

×

चन्द्रमा की स्निग्ध ज्योत्स्ना की तरह शाहजादी ने कक्ष में प्रवेश किया। दो अल्प-वयस्का दासियाँ परछाई की तरह उनके पीछे थीं। शुभ्र, महीन रेशमी परिधान पर ज़रदोजी और सलमें का बारीक काम निहायत फसाहत से हो रहा था। वह अस्फुटित कुन्दकली के समान, कोमलता और माधुर्य की मूर्तिमती रेखा के समान समस्त भारत के सम्राट् की पौत्री शाहजादी गुलबानू थी।

चतुरसेन की कहानियाँ

केवल क्षण भर ही वह युवक उस अति दुर्लभ मुख की ओर देखने का साहस कर सका। उसने उठने की चेष्टा की, परन्तु मानो उसके शरीर का सत निकल गया था। वह गिर पड़ा, गिरे ही गिरे उसने ज़रा बढ़ कर अपना मस्तक शाहज़ादी के क़दमों पर रख दिया। शाहज़ादी के जूतों में लगे हीरे युवक के मस्तक पर मुकुट की तरह दिप उठे।

शाहज़ादी ने मानो फूल बखेर दिए। उसने कहा—कल के हादसे का मुझे बहुत रज़ है, पर मैं समझती हूँ, अब तुम बहुत अच्छे हो। मैंने पालकी से तमाम माजरा देखा था, मगर कर क्या सकता था? दादाजान से आते ही शिकायत कर दी थी।

युवक ने ज़रा ऊँचा उठ कर शाहज़ादी का आँचल आँखों से लगाया, और बारम्बार ज़मीन चूम कर कहा—हुज़ूर, खुदा-वन्द शाहज़ादी, कल अगर हुज़ूर की पालकी की खाक न नसाब होती तो आज यह दिन कहाँ? जहाँपनाह ने इस नाचीज़ गुलाम को निहाल कर दिया है। ताबेदार ताउम्र इन क़दमों का नमकहलाल रहेगा।

शाहज़ादी कुछ न कह कर धीरे-धीरे चली गई, परन्तु उसके साँस की सुगन्ध वहाँ भर गई थी, और उसीके प्रभाव से युवक के घाव भर गए थे। वह उस स्थान को, जहाँ शाहज़ादी क कमल-पद छू गए थे, अपनी छाती से लगा कर बदहवास पड़ा रहा। वह मूर्ति चाहे क्षण भर ही वह देख सका था, पर वह उसके रोम-रोम में रम गई थी। पर दुनिया के पर्दे में कौन सा ऐसा कोई मर्द-बच्चा था, जो फिर उसे एक बार देख लेने का हौसला भी कर सकता?

१० साल बीत गए। सन् ५७ की २४ वीं मई थी। गदर की आग धू-धू करके जल रही थी। चिनगारियाँ आसमान को छू चुकी थीं। निकलसन ने दिल्ली पर घेरा डाल रक्खा था। भाग्य की रेखा के बल पर बूढ़े और लाचार बादशाह बहादुरशाह ने बागियों का साथ दिया था। क्षण-क्षण में बागों हार रहे थे। अङ्गरेजी तोपें काशमीरी दरवाजे पर गरज रही थी। लाहौरी दरवाजा सर हो चुका था। फतहपुरी मस्जिद के सामने अङ्गरेजी घुड़सवार और बागियों की लाल होली खेली जा रही थी। लाशों के ढेर में से अधमरे सिपाही चिल्ला रहे थे। अङ्गरेज बराबर बढ़ते और जो मिलता उसे सङ्गीनों से छेदते चले आ रहे थे। कर्नल वाट्सन के हाथ में कमान। थी। इनके साथ थे एक सम्भ्रान्त मुसलमान अमीर जनाब इलाहीबख्श। वे एक अरबी नक़ीस घोड़े पर पान चबाते, इतराते बढ़ रहे थे, लोग देख-देख कर भयभीत होकर घरों में छिप रहे थे।

यह इलाहीबख्श वही घायल युवक थे, जो अपनी जवाँमर्दी और चतुराई से १० वर्ष में बादशाह के अमीर और नगर के प्रतिष्ठित तथा प्रभावशाली व्यक्ति बन गए थे। अङ्गरेजों ने दमदार मुसलों को जहाँ तोपों और सङ्गीनों की नोक से वश में किया था, वहाँ कुछ नमकहराम, सङ्गदिल लोगों को अपनी भेद-नीति और सोने के टुकड़ों से वश में कर लिया था।

चतुरसेन का कहानियाँ

इलाहीवरुश भी उनमें से एक थे। १० वर्ष पहले शाहजादी के क्रदमों पर गिर कर नमकहलाली की जो बात उन्होंने कही थी, वह अब उन्होंने दरगुजर कर दी थी। वे अब अज़रेजों के भेदिए थे।

दोनों व्यक्ति सराय के सामने जाकर ठहर गए। होज़ के पास, जहाँ अब घण्टाघर है, बराबर-बराबर फाँसियाँ गड़ी थी और क्षण-क्षण में चारों तरफ़ गली-कूचों से आदमी पकड़े जाकर फाँसों पर चढ़ाए जा रहे थे। कुछ खास कैदी इनकी प्रतीक्षा में बँधे बैठे थे। हडसन साहब ने सबको खड़ा होने का हुक्म दिया। इलाहीवरुश ने उनमें से मुयल-सरदारों और राज-परिवार वालों की सनाख्त की; वे सब फाँसी पर लटका दिए गए। इसके बाद, बादशाह क़िले से भाग गए हैं—यह सुन कर एक फ़ौज़ की टुकड़ी लेकर दोनों तीर की तरह रवाना हुए।

५

बादशाह सलामत जल्दी-जल्दी नमाज़ पढ़ रहे थे। उनके हाथ काँप रहे थे और आँखों से आँसुओं की धार बह रही थी। शाहजादी गुलबानू ने आकर कहा—बाबाजान ! यह आप क्या कर रहे हैं ?

“बेटी अब और कर ही क्या सकता हूँ ? खुदा से दुआ माँगता हूँ, कहता हूँ—ऐ दुनिया के मालिक ! मेरी मुश्किल आसान कर; यह तख़्त, तैमूर के खून का तख़्त तो आज गया ही, मेरे बच्चों की जान और आबरू पर रहम बरुश !”

गुलबानू ने कहा—बाबा ! दुश्मन क़िले तक पहुँच चुके हैं। आपके लिए सवारी तैयार है, भागिए !

वाचाचिन

बादशाह ने अन्धे की तरह शाहजादी का हाथ पकड़ कर कहा—भागू कहाँ ? हाय ! वह बड़ी अब आ ही गई ?

इसके बाद उन्होंने अपनी जड़ाऊ मन्दूकची मँगाई, और परिवार के सब लोगों को बुला कर एक-एक मुट्ठी हीरे सबका देकर कहा—खुदा हाफिज !

किले से निकल कर बादशाह सीधे निजामुद्दीन गए। उस वक्त उनके मुख-मण्डल की आभा उतरी हुई थी। कुछ खास-खास खवाजासरा, नहार और उने-गिने शुभचिन्तकों के सिवा कोई साथ न था। चिन्ता और भय से वे रह-रह कर काँप रहे थे। उनकी सफेद दाढ़ी धूल से भर रही थी। बादशाह चुपचाप जाकर मीढ़ियों पर बैठ गए।

गुलामहुसैन चिश्ती सुन कर दौड़े आए। बादशाह उन्हें देखते ही खिलखिला कर हँस पड़े। चिश्ती साहब ने पूछा—खैर तो है ?

“खैर ही है, मैंने तुमसे पहले ही कह दिया था कि ये बदनसीब ग़दर वाले मनमानी करने वाले हैं। इन पर यक़ीन करना बेवक़ूफी है; ये खुद डूबेंगे और हमें भी डूबावेंगे। वही हुआ, भाग निकले। मुझे तो होनहार दिखाई दे गई थी कि मैं मुग़लों का आखिरी चिराग़ हूँ। मुग़लों के तख्त का आखिरी साँस टूट रहा है, कोई बड़ी-भर का मिहमान है। फिर खून-ख़राबी क्यों करूँ ? इसीलिए क़िला छोड़ कर चला आया। मुल्क खुदा का है, जिसे चाहे दे, जिसे चाहे ले। सैकड़ों साल तक हमारे नाम का सिक्का चला। अब हवा का रुख कुछ और ही है। वे हुक्मत करेंगे, ताज पहनेंगे। इसमें अफ़सोस क्यों ? हमने भी तो दूसरों को मिटा कर अपना घर बसाया था ! हाँ,

चतुरसेन की कहानियाँ

आज तीन दिन से खाना नसीब नहीं हुआ है। कुछ हो तो ले आओ ?”

चिश्ती साहब ने कहा—सिर्फ बाजरे की रोटी और सिके की चटनी है। हुक्म हो तो हाजिर करूँ।

“वही ले आओ।”

बादशाह ने शान्तिपूर्वक एक रोटी खा और पानी पीकर कहा—बस, अब हुमायूँ के मकबरे में चला जाऊँगा, वहाँ जो भाग्य में होगा वह होगा।

हुमायूँ के मकबरे में हडसन और इलाहीबख्श ने आकर बादशाह को गिरफ्तार करके रंगून भेज दिया।

६

तीन वर्ष व्यतीत हो गए। दिल्ली में अङ्गरेजी अमल जम कर बैठ गया था। लाल किले पर यूनियन जैक फहरा रहा था। फाँसियों की विभोषिकाओं ने नगर और ग्राम की जनता के मन में दहल उत्पन्न कर दी थी। दबू भेड़ की तरह चुपचाप अङ्गरेजों के विधान को अटल प्रारब्ध की तरह देख और सह रहे थे। इलाहीबख्श के पास बादशाही बख्शीश ही बहुत थी, अब अङ्गरेजी जागीरों और मेहरबानियों ने उन्हें आधी दिल्ली का मालिक बना दिया था। सरकारी नीलामों में मुहल्ले के मुहल्ले उन्होंने कौड़ियों में पाए थे। उनकी बड़ी भारी अट्टालिका खड़ी मनुष्य के भाग्य पर हँस रही थी। सन्ध्या का समय था। अपनी हवेली के विशाल प्राङ्गण में तरुत के ऊपर बढ़िया ईरानी

कालीन पर मसनद के सहारे इलाहीबख्श बैठे अम्बरी तथा लू पी रहे थे। दो-चार मुसाहिब सामने अदब से बैठे जी-हुजुरी कर रहे थे। मियाँ जी को मालूम होना है, बचपन के दिन भूल गए थे। वे बहुत बढ़िया अतलस के अंगरखे पर कमखाव की नीमास्तीन पहने थे।

धीरे-धीरे अन्धकार के पर्दे को चीरती हुई एक मूर्ति अग्रसर हुई। लोगों ने देखा, एक खाँ-मूर्ति मेला और फटा हुआ लुका पहने आ रही है। लोगों ने रोका, मगर उसने सुना नहीं। वह चुपचाप मियाँ इलाहीबख्श के सन्मुख आ खड़ी हुई।

मियाँ ने पूछा—क्या चाहती हो ?

“पनाह !”

“कोन हो ?”

“आफत की मारी !”

“अकेली हो ?”

“बिलकुल अकेली !”

“कुछ काम करना जानती हो ?”

“बावर्ची का काम सीख लिया है !”

“तनखाह क्या लोगी ?”

“एक टुकड़ा रोटी !”

बहुत महीन, दर्द-भरी, कम्बित आवाज में इन जवाबों को सुन कर मियाँ इलाहीबख्श साच में पड़ गए। थोड़ी देर बाद उन्होंने नौकर को बुला कर उस स्त्री को भीतर भिजवा दिया। उस दिन उसी को खाना बनाने का हुक्म हुआ।

मियाँ इलाहीबख्श दस्तरखान पर बैठे। दोस्त अहबाबा का पूरा जमघट था। तब तक दिल्ली में बिजली तारों से

चतुर्सेन की कहानियाँ

नहीं बाँधी गई थी। सुगन्धित मोमबत्तियाँ शमादानों में जल रही थीं।

खाना खाने से सभी स्तब्ध हुए। नई बावर्चिन की तारीफ़ के पुल बाधने लगे। दोस्तों ने कहा—ज़रा उसे बुलाइए और इनाम दीजिए।

इलार्हीबख़्श ने बावर्चिन को बुला भेजा। उसने कहा—अक्का से दस्त-बदस्ता अजी है कि मैं ग़म-मर्दों के नामने वेद्वी नहीं हो सकती। हाँ, अक्का से पर्दा फ़जूल है। दोस्त लोग मन मार कर रह गए। मगर इलार्हीबख़्श के मन में प्रति क्षण बावर्चिन को देखने की बेचैनी बढ़ चली। एकान्त होने पर उन्होंने उसे बुला भेजा। बावर्चिन ने जवाब दिया—मेरे मिहरबान मालिक! सफ़र, मिहनत और भूख से वेदम तथा कपड़ों से ग़लाज हूँ—ख़िदमत में हाज़िर हाने के काबिल नहीं।

इलार्हीबख़्श स्वयं भीतर गए और बावर्चिन के सामने जा खड़े हुए। बोले—क्या मैं तुम्हारी मुसीबत का दास्तान सुन सकता हूँ? यह तो मैं ससन्न गया कि तुम शरीफ़ ख़ानदान की दुखियारी हो।

बावर्चिन ने अच्छी तरह अपना वुर्का ओढ़ कर कहा—मालिक! मेरा कोई दास्तान ही नहीं!

“क्या मुझसे पर्दा रक्खोगी?”

“यह मुमकिन नहीं है!”

“तब?”

“क्या आप मुझे देखना चाहते हैं?”

“जरूर, जरूर!”

वह मैला और फटा वुर्का चम्पे की समान उँगलियों ने

हटा कर नीचे गिरा दिया। एक पीली किन्तु अभूतपूर्व मूर्ति, जिसके नेत्रों में पानी और हाँठों में रस था, सामने दीख पड़ी।

इलाहीबख्श ने आँखों की धुन्ध आँखों से पोंछ कर जरा आगे बढ़ कर कहा—तुम्हें, आपको मैंने कहीं देखा है ?

“जो हाँ, मेरे आका ! मेरे दादाजान की मिहरबानी से, लाल किले के भीतर, जब आप मेरी डोली में लगाए जाने के लिए चायुकों से लड्डू-लुहान किए गए थे, तब वह बदनसीब गुलबानू आपको तसल्ला देने तथा और भी कुछ देने आपका खिदमत में आई थी। उम्मीद थी, मर्द औरत की अमानत—खासकर वह अमानत, जो दुनिया का चीज़ नहीं, जिसके दाम जान और कुर्बानी हैं, सँभालकर रखेंगे। पर योंछे यह जानने का कोई जरिया ही न रहा कि हुजूर ने वह अमानत किस हिकाज़त से कहाँ छिपा कर रखी ? गदर में वह रही या मेरे बाबाजान के तरत के साथ वह भी गई ?

इलाहीबख्श का मुँह काला पड़ गया। बदहवासों की हालत में उनके मुँह से निकल पड़ा—आप शाहजादी गुलबानू × × × ?

गुलबानू ने शान्त स्वर में कहा—वही हूँ जनाब ! मगर डरिण्णा नहीं ! अगर गदर में मेरा अमानत लुट भी गई होगी, तो वह माँगने जनाब की खिदमत में नहीं आई हूँ। अब गुलबानू शाहजादी नहीं, हुजूर की कर्तीज हूँ—महज़ बावर्चिन है ! मेरे आका, क्या बाँदी के हाथ का खाना पसन्द आया ? क्या बदनसीब गुलबानू की नौकरी बहाल रह सकेगी ?

इलाहीबख्श बेहोश होने लगे। वे सिर पकड़कर वहीं बैठ गए। गुलबानू ने पङ्खा लेकर झुकते हुए कहा—जनाब के दुश्मनों की तबीयत नासाज़ तो नहीं, क्या किसी को बुलाऊँ ?

चतुरसेन की कहानियाँ

इलाहीबख्श ज़मीन पर गिर कर शाहज़ादी का पल्ला चूम कर बोले—शाहज़ादी, माफ़ करना ! मैं नमकहराम हूँ ।

‘मैं जानती हूँ । मगर हुजूर, यह तो बहुत छोटा क़सूर है । क्या हुजूर यह नहीं जानते कि आँगतें दिल और मुहब्बत को सलानन से बहुत बड़ी चीज़ें समझती हैं ? क्या आप यक़ीन करेंगे कि १२ साल तक मैं आपकी उस ज़मीन में घायल तड़पती, सूरत को आँखों में बसा कर जीती रही । जो कुछ बन सका, बाबाज़ान से कह कर किया । मैं जानती थी कि मिल न सकूँगी, मगर आपको दुनिया में एक रुतवा देने की हरस थी—वह पूरी हुई ।

इलाहीबख़्श पागल की तरह मुँह फाड़ कर सुन रहे थे ।

शाहज़ादी ने कहा—जब बाबाज़ान ने आपकी दगा और अङ्गरेज़ों से आपके मिल जाने का हाल कहा, तो दिल टूट गया । मगर उस दिन से अब काम ही क्या ? वह टूटे या साबूत रहें, आख़िर अनहोनी तो हो गई—एक बार फिर मुलाक़ात हो गई । जइस् किस्मत !

इलाहीबख़्श भागे । वे चुपचाप घर से निकले । नौकर-चाकर देख रहे थे । उसके बाद किसी ने फिर उन्हें नहीं देखा !



सोया हुआ शहर

[इस कहानी में पन्डपुर मीकरी के लखड़हरों में बिलग हुई सुगन्ध वासना की एक असाधारण प्रेम कहानी है । कहानी पढ़ने के समय पाठक विश्व उर्षी युग में पहुँच जाते हैं । अपने समय के समाज भर में मद्रमे बड़े बादशाह यथार्थ नामा—शाहजहाँ और उनकी प्यारी बेगम सुन्ताज मल्ल—जिनकी स्मृति में आगरा का ताजमहल चन्द्रमा की क्षिप्र व्योम्तना में शताब्दियों में अपना सुग्मा बख्तर रहा है—का नव विकसित जीवनकाल अमल धवल और की उज्ज्वल बिन्दु के सन्तान कोमल प्रेम वर्णित है]

१

आगरे के विश्व विख्यात ताज को देखने के बाद, जो लोग भाग्यहीन शाहजहाँ के अन्तिम बेबसी के दिनों पर करुणा का भाव भर कर घर लौटते हैं, उनकी आगरा यात्रा अधूरी ही रहती है । दूर और निकट के यात्रियों का प्रायः यही रंग ढंग देखने में आया है कि ताज देखा, सिकन्दरे का चक्र लगाया और आगरे की प्रसिद्ध दाल-मोठ और पेठे की छोटी सी पोटली पल्ले बाँधी और समझ लिया कि आगरे की तफरीह पूरी हो गई ।

उनमें से बहुत से यात्रियों को यह नहीं मालूम है कि आगरे के पार्श्व में एक सोया हुआ शहर भी है, जिसका प्रत्येक निवासी सो रहा है—प्रत्येक भवन, प्रत्येक महल, प्रत्येक पत्थर सो रहा है । अनन्त अटूट नींद में, ऐश्वर्य और विलास से थक

चतुरसेन की कहानियाँ

कर, था उब कर—जहाँ जाग्रत पीर शेख सलीम की उज्ज्वल समाधि है और बादशाह अकबर की भाँति जिस समाधि पर आज भी सहस्रों नर नारी पुत्र की भीख माँगने जाते हैं। जहाँ जीती जागती सुन्दरियों को गोद बनाकर शतरंज खेली जाती थी। जहाँ एक स्वप्ने के आधार पर टिके हुए भवन में बैठ कर सम्राट अकबर तत्कालीन विद्वानों के साथ मनुष्यों के धर्म भाव की एकता पर गम्भीर विचार किया करता था। जहाँ जोधाबाई ने मुगल दरम में राधाभाधव की मूर्ति स्थापित की थी, जहाँ विश्व विद्यान वीरवल, खानखाना रहाँम, विद्वान फैजा बन्धु और वट्टर मुल्ला अब्दुल क़ादिर उस बड़े मुगल के चरणों में बैठ कर भारत के साम्राज्य की व्यवस्था करते थे; तलवार और कलम से और जहाँ तानसेन और बैजू बावरे ने अपनी तान से वायु मण्डल का पुलकित किया था।

इस समय हम उसी महानगरी की चर्चा करते हैं। उसका नाम फतहपुर सीकरी है। आगरा तब एक छोटा सा गाँव जमुना तट पर था। वहाँ न ताज था न सिकन्दरा, न किनारी बाजार था, न भव्य किला। जब दोपहर की तेज धूप में तपी लुपे धूल के बवंडर को लेकर साँयसाँय आवाज करती उठती थी, तब आगरे की फूँस की झोपड़ियाँ हिल उठती थीं। उस समय फतहपुर सीकरी में एक से एक बढ़ कर प्रसाद निर्माण हो रहे थे और बड़ी-बड़ी विभूतियाँ वहाँ एकत्रित हो रही थीं। वहाँ प्रबल प्रतापी मुगल साम्राज्य का निर्माण हो रहा था।

परन्तु हमारा वर्णन तो और आगे चलता है। सम्राट अकबर ही ने अपनी उस राजधानी को अधूरी छोड़ कर आगरे को राजधानी बना लिया था। और जब सम्राट् अकबर अपने

साया हुआ शहर

राज्य का विस्तार कर स्वर्गस्थ हुए तथा उनके पुत्र जहाँगीर ने मुगल तख्त को सुशोभित किया, तब यह बेचारा भाग्यहीन शहर एक दलित मलिन विधवा की भाँति अपनी सम्पत्ति और खो चुका था और इतनी ही देर में वे महल और प्रासाद खण्डर और सूने हो चले थे।

बादशाह जहाँगीर अपनी आयु के पचास साल व्यतीत कर चुके थे। मुगल साम्राज्य का संगठन पूरा हो चुका था। काबुल, कन्धार, ईरान, तूरान, हब्श और कुस्तुनिया तक उसको धाक जम गई थी। इंग्लैंड और यूरोप के अन्य देशों के राजदूत भाँति भाँति के नजराने लेकर जहाँगीर के दरबार में चौखट चूमते थे।

बादशाह बहुधा लाहौर के दौलतखाने में रहते थे। आगरा भी उनका प्रिय निवास था। वास्तव में आगरा मुगल साम्राज्य की राजधानी थी। राजधानी जहाँ विविध आश्चर्य और राजनैतिक घटनाओं का केन्द्र थी, वहाँ वह अनेक पडयन्त्रों का घर भी थी। बहुत सी खून खराबियाँ, बहुत सी अनीति मूलक कार्यवाहियाँ वहाँ आये दिन होती रहती थीं।

जहाँगीर एक नर्म दिल प्रेमी और लापरवाह बादशाह थे। अफीम और शराब दोनों का सेवन करते थे। उनका मिजाज प्रेमीजनों की भाँति कुछ सन्नकी था। असल बात तो यह थी कि वे नाम के बादशाह थे। असल बादशाह तो नूरजहाँ मलिका थी, जिसने अपने रूप, यौवन, चतुराई, खुशमिजाजी और बुद्धि वैभव से बादशाह और बादशाह के साम्राज्य पर भी अपना अधिकार कर रखा था।

मुगल साम्राज्य का कोई दरबारी अमीर नूरजहाँ की कृपा

बतुरसेन की कहानियाँ

दृष्टि पाए बिना सत्तन्त्र में अपनी प्रतिष्ठा कायम नहीं रख सकता था। बादशाह के पुत्र भी इसका अपवाद न थे। इस कारण मुगल राजधानी षड़यन्त्रों का एक गर्मागर्म केन्द्र बन गई थी। ये षड़यन्त्र बादशाह के भी विरुद्ध होते थे और बेगम नूरजहाँ के भी विरुद्ध।

अफवाह गर्म थी कि फतेहपुर सीकरी इन षड़यन्त्रकारियों का एक जबरदस्त अड्डा बना हुआ है। उस अड्डे को भंग करके साम्राज्य में अमन और व्यवस्था कायम करने के लिए बादशाह ने अपने अनेक कर्मचारियों को भेजा परन्तु उन्हें कुछ भी सफलता नहीं मिली।

आगरे में इस बात का बड़ा आतंक फैला हुआ था कि आए दिन एक न एक राज कर्मचारों किसी असाधारण गुप्त रीति से पकड़ कर शायब कर दिया जाता है और कुछ दिन बाद उसकी लाश आगरे की शहर पनाह के फाटक पर मिलती है, और एक इशतहार में उसके जुर्म लिख कर टांग दिये जाते हैं।

यह भी बड़े जारों से अफवाह थी कि ऐसी आज्ञाएँ फतेहपुर सीकरी से एक जबरदस्त गुप्त संगठन से प्रचारित होती हैं। और वह संगठन जिसे प्राणदण्ड देता है उसकी रक्षा न बेगम नूरजहाँ कर सकती है और न सम्राट् जहाँगीर। इस आतंक का अन्त करने स्वयं बादशाह लाहौर के दौलतखाने से आगरे तशरीफ लाए थे। और अपने प्रमुख दरबारियों और राज कर्मचारियों की असफलता से खीँझकर इस बार उन्होंने खुद शाहजादा खुर्रम को एक अच्छी सेना देकर फतेहपुर सीकरी भेजा था।



२

“तो जानेमन, अब तुम यहीं आगए ? अब कहीं जाओगे तो नहीं ?”

“नहीं दिलवर, कभी नहीं, अब हम चाहे जब मिल सकेंगे।”

“चाहे जब कैसे प्यारे ? अब्बा मुझे घर से बाहर आने देंगे तब तो ?”

“अब्बा क्या तुम्हें रोकते हैं ताज ?”

“तुम नहीं जानते, कल वह शैतान खुर्रम यहाँ फौज लेकर आया है। बादशाह ने आगरे से उसे भेजा है, अब्बा की निगरानी करने को।”

“तो आने दो उस शैतान को, प्यारी ! वह हमारा क्या बिगाड़ लेगा।”

“क्यों नहीं, क्या तुमने नहीं सुना—उसकी नज़र बहुत खराब है ?”

“सच ! तुमसे किसने कहा ?”

“कहता कौन, क्या मैं नहीं जानती कि ये आगरे के जर्क-वर्क शाहजादे कैसे पाजी होते हैं।”

“तो क्या दर्ज है। नज़र बैठ जाय शाहजादे की। हिन्दुस्तान की मालिका बनोगी, इस गरीब की जोरु बन कर क्या मिलेगा ?”

“तुम तो मिलोगे, जो तमाम जहान की मिल्कियत से ज्यादा हो।”

चतुरसेन की कहानियाँ

“मगर कहाँ मकई की मोटी रोटियाँ, दूटी खाट, पुराना ऊपर और कहाँ रंगमहल, हीरा, मोती, नाच, रंग ।”

“ओह युसुफ़, तुम बड़ा जुन्म करते हो । मैं खुशी से वह रोटियाँ खाऊँगी और पका-पका कर तुम्हें खिलाऊँगी । मैं उसकी आदी हूँ । तुम औरत का दिल नहीं जानते, इसी से हीरा, मोती का लालच दिखाते हो ।”

“तो इसमें आँखें क्यों भर लाईं, प्यारी ताज, मैं तो हँसी कर रहा था ।”

“तुम्हारी हँसी में मेरी जान जायगी ।”

“नहीं नहीं जानेमन, ऐसा न कहो ।”

“तो कहो तुम अब्बा से अब कब मिलोगे ?”

“बहुत जल्द । अँधेरा हो गया । चलो मैं पहुँचा आऊँ ।”

“पर कोई देख लेगा ?”

“देखने वाले की आँखें फूट जायँ ।”

दोनों खिलखिला कर हँस पड़े । युवती अठारह साल की एक बाला थी । उसका हीरे के समान उज्ज्वल शरीर साधारण बच्चों में ढक रहा था और युवक एक देहाती जमींदार सा मालूम पड़ता था । दोनों ने प्यार की नज़रों से एक दूसरे को देखा । युवक धीरे-धीरे वस्ती की ओर चला, उसके साथ-साथ अपने सौरभ और चपल गति से आनन्द बखेरती हुई युवती भी चली । राह बाट में अँधेरा छा रहा था ।

३

अँधेरे के सन्नाटे में कुछ आदमी सतर्कता से बातचीत कर रहे थे । उनमें एक मद्र पुरुष था जिसकी लम्बी सफेद डाढ़ी

सोया हुआ शहर

और गहरी काली आँखों से बुद्धिमता तथा गम्भीरता टपक रही थी। दूसरा व्यक्ति शाहजादा खुर्रम था, जिसकी आयु कोई सत्ताइस वर्ष की थी। दो आदमी हिन्दू राजपूत मालूम होते थे।

बूढ़े ने कहा—“तो शाहजादा, यह तो अच्छा हुआ। आप ही को आपकी निगरानी पर जहाँपनाह ने तैनात किया है।”

“पर जहाँपनाह को यह मुतलक मालूम नहीं है कि मैं ही सब फसाद की जड़ हूँ।”

“खैर तो अब इस फसाद को जड़ को उखाड़ फेंकने में देर न होनी चाहिए शाहजादा,” एक राजपूत ने कहा।

“तो आप चाहते क्या हैं, राजा साहेब?”

“मैं कहना चाहता हूँ कि मुगल सल्तनत पर एक ऐसी औरत हुकूमत कर रही है, जिसकी न हम इज्जत करते हैं और न जिसे ऐसा करने का कोई-हक है। वह अपनी मोंक में आकर मुगल तख्त के साथ खेल कर रही है। शाहजादा, यह तख्त आपका है, इसे आप न बचाएँगे तो आप इस पर बैठ नहीं सकेंगे।”

“मगर मैं क्या कर सकता हूँ?”

“इस औरत को क्रौढ़ कीजिए और बादशाह को तख्त से उतार दीजिए। और आप शहनशाह हिन्द होकर रियासत की बागडोर हाथ में लीजिए। हम सब आपके साथ हैं।”

“लेकिन यह क्या आसान है?”

“क्यों नहीं, आपने ही तो कहा—अगले छुमे को बादशाह खुद यहाँ आ रहे हैं।”

“तब?”

चतुरसेन की कहानियाँ

“ससी दिन बादशाह और बेगम दोनों को गिरफ्तार कर लिया जाय और सल्तनत को अपने ताबे कर लिया जाय।”

“बूढ़े ने कहा, “हज़रत शाहजादा, याद रखिए कि जलालुद्दीन अकबर का तख्त मुगलों का है, ईरान की एक अनजान औरत का नहीं।”

“और मुगलों के खून में हमारा राजपूती खून मिल चुका है, शाहजादा इसलिए उनके लिए हम अपना खून बहा सकते हैं। मगर एक मनमानी औरत के लिए नहीं। यह मेरी राय नहीं, जोधपुर, जयपुर, उदयपुर, बूंदी, सभी के राजपूत सरदारों की राय है।”

“तो आप सब लोगों की यही राय है?”

“हम बचन देते हैं।”

“तो दोस्तों, मुझे मुँजूर है। मैं आपसे बाहर नहीं, आज भी मगर मैं चाहता हूँ कि कोई भारी कदम उठाने से पेशतर एक मौक़ा दिया जाय। इस वक्त बादशाह को सिर्फ़ खबरदार कर दिया जाय। फिर लड़ना ही है तो खुलकर लड़ा जायगा।”

सबने कहा, “खैर, यही सही,” और सभा बर्खास्त हुई।



बादशाह जहाँगीर और नूरजहाँ की शाही सवारी फ़तहपुर सीकरी आई हुई है, इससे इस सोए हुये शहर में जागने के चिन्ह देख पड़ते हैं। सुनी और जनहीन गलियों में सिपाही बोढ़े, हाथी, प्यादे और खोजे गुलाम अपनी अपनी धुन में इधर से उधर आ जा रहे हैं। राजप्रासाद के बाहरी विशाल आँगन में उदू हैं। वहाँ बहुत से डेरे, तम्बू, दूकानें हैं। मोची,

सोया हुआ शहर

तमोली, कसार्ड, घसियारे, घोबी, हम्मामी, नालबाई अपने अपने काम में लगे हैं। सौदे सुलफ का बाजार गर्म है।

हज़रत बादशाह सलामत का डेरा मरियम के महल में पड़ा है। लोगों का कहना था कि यही महल बड़े बड़े रहस्यों और आश्चर्यों का खजाना है। यहाँ मृत बादशाह अकबर और उनकी प्यारी बेगम मरियम की आत्मा रात को विचरण करती है।

लोगों ने इस महल से रात के समय अनेकों प्रकार की आवाजे आती सुनी हैं, और भांति भांति के शब्द सुने हैं। बहुत लोग इसे भूतों का अड्डा समझते हैं। बहुत इसे विद्रोही षड्यन्त्रकारियों का अड्डा कहते हैं। बादशाह जहाँगीर ने बेगम नूरजहाँ की सलाह से इसी में अपना डेरा जमाया है।

जल्दी में जितना साफ हो सकता था इसे साफ करके आरास्ता किया गया है। नीचे बादशाह का डेरा है, ऊपर की मंजिल में बेगम का। महल के भीतर तातारी बांदियों और खानजादी का कड़ा पहरा है। और बाहर अहदियों का जिनकी सरदारी बादशाह के लायक साले और नूरजहाँ के भाई आसफ जाह स्वयं बड़ी तत्परता से कर रहे हैं।

बादशाह बहुत मौज में हैं। महल के प्रांगण में जो फव्वारा चल रहा है उसके पास वाली संगमरमर की चौकी मसनद पर लगी है जहाँ उनकी प्यालों की मजलिस जुड़ी है। इस मजलिस में जिन्हें आने का अधिकार है वे जमे बैठे हैं। बादशाह अपने हाथ से उन्हें प्याले देते जा रहे हैं, और वे लोग बार बार कोर्निस करके अदब से ले लेकर पीते जा रहे हैं। धीरे धीरे सब की आँखों में सखर की लाली छा गई, ख़वान बहक गई

चतुरसेन की कहानियाँ

और अदब गायब हो गया। बादशाह वहीं मसनद के सहारे उढ़क कर सो गये और दरबारी लोग चुपचाप उठकर अपने अपने डेरों पर चले गये। गुलाम बादशाह को ख्वाबगाह में ले गये।

❀

❀

❀

अवस्मात् बादशाह किसी अज्ञात् वेदना से चीख उठे। आँख खोलकर देखा, पहिले तो कुछ समझ न पड़ा। वे बारंबार आँखें बन्द करने और खोलने लगे। वे स्वप्न देख रहे हैं या जाग रहे हैं, यह उन्हें समझ न पड़ा।

उन्होंने देखा एक अपरिचित छोटे से किन्तु सुसज्जित कक्ष में वे बन्दा के तौर पर बैठे हैं। उनके पीछे दो कदावर गुलाम नंगी तलवार लिए खड़े हैं। सामने एक रत्न जटित सिंहासन है, उस पर एक षोडशी वाला रत्न जटित पोशाक पहिने रुआब से बैठी है। वह धूर-धूर कर तेज आँखों से बादशाह की ओर देख रही है। उसके तेज से दैदीप्यमान चेहरे की तरफ आँखें नहीं टहरती हैं। एक पास खड़े गुलाम की ओर देख कर, बादशाह की ओर उँगली उठा कर रमणी ने कहा, 'यह तुम किसे ले आये हो, इब्नाहीम ?'

"सरकार, यह हिन्दुस्तान का वही शराबी और ऐयाश बादशाह है।"

"इसका क्या कसूर है, जो हमारे हुजूर में इसे हाजिर किया गया है ?"

"पहिली बात तो यह कि यह शराबी और ऐयाश है।"

"और ?"

"और इसने एक परदेसी औरत के ऊपर तख्तो ताज का

सोया हुआ शहर

सारा बोझ ढाल दिया है जो सल्तनत में मनमानी घोंघली करती है।”

“वह औरत कौन है ?”

“उस औरत का नाम नूरजहाँ है, वह बादशाह की चहेती मलिका है। उसने अपने हजारों जासूसों का जाल बिछा रखा है। उनके जरिये से वह अपनी तमाम इच्छायें पूर करती है। उसकी ताकत की हद नहीं, वह जो चाहती है वह करके ही छोड़ती है, चाहे वह अच्छा काम हो चाहे बुरा।”

“उसे हमारे हुजूर में हाजिर करो,” मलिका ने हुक्म दिया और दो खोजों के पहरे में नूरजहाँ हाजिर हुई।

मलिका ने उसकी ओर बैंगली उठाकर कहा, “इसने क्या किया है ?”

“यह अपने दामाद शहरियार को बादशाह बनाना चाहती है। इसके लिये इसने तख्त के इक़दार शाहजादा खुर्रम को मार डालने की पूरी तैयारियाँ कर ली हैं। इसने राज्य के बड़े २ कई अमीरों और मसनबदारों को मार डाला है। इसी के हुक्म से विद्वान और वृद्ध खानखाना अब्दुरहीम दरबार में बेइज्जत हुआ है। इसी ने बहादुर सेनापति महाबद खाँ को सल्तनत का दुश्मन बनाया है। स्वर्गवासी सम्राट अकबर ने जो हिन्दू-मुसलमानों के प्रेम की बेल बोई थी इसने उसे उजाड़ दिया है। और यह विदेशी ईरानियों को शाही दरबार में भर रही है। इसी का भाई आसफ़खाँ वजीर बनकर मुग़ल सल्तनत में स्याह-सफ़ेद जो चाहता है करता है।”

“शाहजादा खुर्रम को हाजिर किया जाय।”

चतुरसेन की कहानियाँ

दो खोजे शाहजादा को भी ले आये ।

मलिका ने कहा, “क्या तुम कह सकते हो कि दिल्ली के तख्त पर किसकी हुकूमत है ?”

“जी हाँ कह सकता हूँ, बेगम नूरजहाँ की ।”

“बादशाह जहाँगीर की क्यों नहीं ?”

“वे मलिका के हुक्मी बन्दे हैं ।”

“क्या यह सच है कि बेगम की कार्रवाइयों से राजपूतों के दिल सल्तनत और बादशाह से फिर रहे हैं ?”

“जी हाँ, कितने ही राजपूत राजा जो पहिले तख्त के फर्मावदार थे अब बागी हो रहे हैं । कुछ जाहिरा, कुछ छुपे छुपे, और यही रंग ढंग रहा तो एक दिन वे खुल खेलेंगे ।”

“क्या जहाँपनाह अपनी सफाई पेश करेंगे ?”

बादशाह जो अब तक भी पूरे होशोहवास में न था, धीरे से बोला, “नहीं ।”

“और हजरत मलिका ?”

“नहीं,” गुस्से से होठ चबा कर मलिका नूरजहाँ ने कहा ।

“और शाहजादा खुर्रम ?”

“जब जहाँपनाह ने और मलिका ने अपने को आपके रहम पर छोड़ दिया है तो मैं भी कुछ कहना मुनासिब नहीं समझता ।”

“क्या यह मुनासिब न होगा कि इन दोनों को कत्ल करके हस्ब मामूल अदालत आगरे की शहरपनाह के फाटक पर इनकी लाशों को डाल दिया जाय ?”

इसके जवाब में कुछ देर इस अद्भुत अदालत में सन्नाटा रहा, फिर कुछ अंधेरा हो गया और बादशाह और बेगम दोनों

सोया हुआ शहर

ने अनुभव किया कि एक प्रकार की बेहोशी उन पर छा रही है। थोड़ी देर में दोनों बेहोश हो गये।

❀

❀

❀

सुबह उठ कर बादशाह ने अपने को अपने पलंग पर सोते पाया। वे आंखें फाड़ फाड़ कर चारों ओर देखने लगे। रात की एक एक बात उन्हें याद थी। उन्होंने अपने खवाजा सरा से पूछा, “रुस्तम, हम कहाँ हैं ?”

“हुजूर जहाँपनाह, फतहपुर सीकरी के मुक़ाम पर अपनी खवाबगाह में तशरीक रखते हैं।”

“और रात भर हम कहाँ थे ?”

“जहाँपनाह आराम से यहीं सोते हैं।”

“यह बात तुम इतमीनान से कह रहे हो ?”

“जी हाँ हुजूर, गुलाम खुद तमाम रात खिदमत में हाज़िर रहा है।”

“और तुम कहते हो, हम यहाँ से कहीं गये नहीं ?”

“जी हुजूर।”

“कोई बाहरी आदमी भी यहाँ नहीं आया ?”

“जी नहीं।”

“मलिका क्या जाग रही हैं ?”

“जी हाँ, जहाँपनाह।”

“हम अभी उन्हें देखना चाहते हैं ?”

गुलाम ने तुरन्त भर में उन्हें ला हाज़िर किया। बेगम के चेहरे पर हवाइयाँ उड़ रही थीं। उन्होंने कहा, “खुदा का शुक्र है, जहाँपनाह बख़्तरियत हैं।”

“मगर तुम परेशान क्यों हो, मलिका ?”

चतुरसेन की कहानियाँ

“मेरे होश हवास ठिकाने नहीं हैं मालूम होता है मैंने एक बहुत खराब ख्वाब देखा है।”

“ख्वाब ?”

“ख्वाब ही उसे कह सकते हैं जहाँपनाह, जब कि मेरी सारी लौंडियाँ कहती हैं कि मैं तमाम रात अपनी ख्वाबगाह में माँठी नींद लेती रही हूँ, तो और क्या हो सकता है ?”

“मगर वह ख्वाब कैसा था ?”

“ओफ ! जहाँपनाह, एक औरत के दरबार में हम और आप दोनों मुजरिम बन कर गये थे और शायद वहाँ से हमें कत्ल का हुक्म हुआ है।”

“खुदा की मार, बेगम, मैंने भी ठीक ऐसा ही ख्वाब देखा है।”

“तो वह ख्वाब ही था, जहाँपनाह ?”

“जब रुस्तम कहता है कि मैं तमाम रात अपने पलंग पर सोता रहा हूँ, तो और क्या हो सकता है ?”

“शैतान या जिनों की भी तो करामात हो सकती है।”

“मैं उसका कायल नहीं हूँ। खुर्रम को हाजिर करो।”

एक खोजा दौड़कर बाहर गया, थोड़ी देर में खुर्रम ने आकर आदाब बजाया।

“खुर्रम रात तुम कहाँ थे ?”

“अपनी ख्वाबगाह में, हुजूर।”

“मगर-मगर तुमने कोई ख्वाब देखा था ?”

“याद तो नहीं पड़ता।”

“और तमाम रात तुम अपनी ख्वाबगाह से बाहर नहीं निकले ?”

सोया हुआ शहर

“जी नहीं।”

“खैर तो आसफ कहाँ है ?”

“हुजूर ड्योढ़ियों पर हाजिर है।”

“बुलाओ उन्हें।” शाहजादा के इशारे पर एक खोजा उन्हें बुला लाया।

बादशाह बोले “आसफ, इस मकान पर पहरा किसका था ?”

“मैं खुद रात भर जाग कर पहरा देता रहा हूँ और ५०० सिपाही महल की निगरानी पर तैनात हैं।”

“तुम कह सकते हो कोई बाहरी आदमी भीतर नहीं आया ?”

“जी नहीं।”

“तुमने भीतर कोई चहलपहल भी नहीं देखी ?”

“जहाँपनाह के सो जाने के बाद नहीं।”

“तुम कह सकते हो मैं तमाम रात सोता रहा ?”

“जी हाँ हुजूर मैं कई बार देख गया हूँ।”

“और बेगम भी ?”

“जहाँ तक मेरा ख्याल है जहाँपनाह बेगम अपने ख्वाब-गाह में सोती रहती हैं।

बादशाह और बेगम ने एक दूसरे की ओर देखा और बादशाह सोच में पड़ गये।

❀

❀

❀

❀

“खुब किया ताज, तुम तो मलिका के रूप में जच गईं।

और सवाल भी किस शान से किये।”

“और तुमने भी खूब शाहजादा सुर्रम का स्वाँग भरा, युसुफ आह, उन कपड़ों में तुम जँचते थे, मञ्जा आ गया।”

चतुरसेन की कहानियाँ

- “और तुम, प्यारी ताज, वाह, क्या शान थी !”
- “भगर यह तो कहो, यह नाटक किस लिये खेला गया ?”
- “दिल्ली थी । इसके भीतर कुछ राज की बातें हैं ।”
- “अब्बा को पता लगेगा तो, क्या कहेंगे ?”
- “पर पता कैसे लगेगा, उनसे कहेगा कौन ?”
- “खैर, तो क्या सचमुच वही दोनों बादशाह और बेगम जहाँ थे ?”
- “और नहीं तो क्या !”
- “जो उन्हें हमारी इस बेअदबी का पता लग जाये तो ?”
- “पर पता कैसे लगे ?”
- “यह नाटक खेला क्यों गया ?”
- “सिर्फ बादशाह को होशियार करने के लिये ।”
- “इससे क्या होगा ?”
- “बादशाह ने यह तो देख लिया कि ऐसी भी एक ताकत है उससे भी जवाब तलब कर सकती है । अब अगर बादशाह ने तो शाहजादा खुर्रम बग़ावत करेंगे !”
- “क्या वे बहुत खूबसूरत हैं ?”
- “देखोगी तो रीझ जाओगी ।”
- “हटो मैं तुम से नहीं बोलती ।”
- “अच्छा कहो शाहजादे को देखना चाहती हो ?”
- “चाहती तो हूँ, देखूँ तो शैतान कैसा होता है ?”
- “देखकर रीझोगी तो नहीं ?”
- “फिर वही बात ।”
- “अच्छा उस बात को जाने दो, पर अगर वह शैतान ही पर रीझ जाय और तुमसे शादी करने की दूरवास्त करे ?”

सोया हुआ शहर

“वह क्यों ऐसा करने लगा ?”

“तुम्हें देख कर भला कौन अपने मन को बस में रख सकता है ।”

“बड़े खराब हो तुम ।”

“तो कहो अगर शाहजादा ऐसा करे तो ?”

“तो मैं साफ इन्कार कर दूँगी ।”

“खैर यह भी मान लिया जाय, मगर तुम्हारे अब्बा अगर मंजूर कर लें ?”

“वे क्यों मंजूर करेंगे ?

“क्यों, कौन बाप है जो अपनी बेटी को हिन्दुस्तान की मलिका बनाना न चाहेगा ।”

“तो मैं जहर खालूँगी ।”

“देखा जायेगा । अब एक खुशखबरी सुनो ।”

“जल्द कहो ।”

“आज शाहजादा तुम्हारे अब्बा से मिलने आयेगा ।”

“सच ?”

“सच ।”

“किस लिये ?”

“तुमसे शादी की दरखास्त करने ।”

ताज का मुह सूख गया, वह रोने लगी । युवक ने प्यार से कहा, “रोती क्यों हो ताज, यह तो खुशखबरी है ।”

“पर प्यारे यूसूफ, मैं तुम्हें प्यार करती हूँ । तुम क्यों नहीं अब्बा से कहते । कहे देती हूँ, शाहजादे ने ऐसा किया तो मैं जान दे दूँगी ।”

चतुरसेन की कहानियाँ

युवक बड़ी देर तक प्रेम की दृष्टि से युवती को देखता रहा। फिर उसने कहा, “जानेमन, दिल छोटान करो, मैं भी कोशिश करूँगा। मगर यह नहीं कह सकता कि तुम यूसुफ की गरीब बीबी बनोगी या हिन्दुस्तान की मलिका। चलो घर चलें, धूप हो गई है।”

दोनों चुपचाप लौटे।

सुमताज ने घर आकर देखा, उसके बूढ़े अब्बा जल्दी जल्दी घर की सफाई करा रहे हैं। नौकर, चाकर, लौंडी, सभी इस काम में जुटे हैं।

उन्होंने पुत्री को देखकर कहा, “बेटी, इतनी देर से कहाँ गई थी? जल्दी से नहा कर कपड़े बदल लो, शाहजादा खुर्रम तशरीफ ला रहे हैं।”

ताज को काठ मार गया। वह बाप से कुछ न कह चुपचाप घर में चली गई।

शाहजादा ने दलबल सहित प्रवेश किया। वृद्ध ने उसे आदरपूर्वक मसनद पर बैठाया। फिर कोरनिश कर हँसकर कहा :—

“तो बादशाह सलामत आगरे वापस चले गए?”

“जी हाँ, उन्होंने और मलिका ने भी रात को कोई बहुत खराब स्वाब देखा था उसी से जहाँपनाह के दुश्मनों की तबियत खराब हो गई, ताहम् उन्हें जल्द चला जाना पड़ा।” शाहजादा ने मुस्करा कर कहा।

बूढ़ा खिलखिला कर हँस दिया। उसने कहा, “बहुत सुम-

सोया हुआ शहर

कितन है कि इस खराब ख्वाब का बादशाह सलामत पर कोई अच्छा असर पड़े।”

“उम्मीद तो नहीं है—मगर—”

“तो फिर हज़रत हमारी तमाम तैयारियाँ मुकम्मिल हैं। ख्वाज़ासरा मौत्तरिम खाँ, खलील बेग, जुलकदर, फिदाई खाँ, मीर तुग़लक हमारे साथ हैं। खानखाना और उसके बड़े दक्खिन से हमारी मदद को आ रहे हैं।”

“तब ढेर करना फ़िजूल है। अब्दुल अज़ीज़ को पैगाम लेकर बादशाह सलामत के पास भेज दिया जाय और अपने तमाम हज़रत अज़ी में लिख दिये जाय।”

“बेहतर, मैं आज ही उसे रवाना कर दूँगा, हाँ शाही हरावल का सरदार अब्दुल्लाह भी हमसे मिला हुआ है। वह शाही लश्कर का कच्चा चिट्ठा हमें भेज रहा है, और बदले में भूठे सच्चे किस्से शूढ़कर बादशाह को सुना देता है। बादशाह उस पर यक़ीन कर लेते हैं।”

“पर मेरा मुद्दा तो सिर्फ़ यही है कि बेराम का असर सल्तनत पर न रहे। मैं हज़रत सलामत खिलाफ़ आवाज़ उठाना नहीं चाहता।”

“हम लोग भी यही चाहते हैं, हज़रत शहज़ादा।”

“तो फिर जैसा ठीक समझिये कीजिये। हाँ, ताजमहल कहाँ है? अगर इजाज़त हो तो मैं उसे यह तोहफ़ा नज़र किया चाहता हूँ। मैं ताज को प्यार करता हूँ और चाहता हूँ, वह आपकी कोशिशों से हिन्दुस्तान की मलिका बने।” उसने क़ीमती मोतियों का हार वृद्ध के हाथों पर रख दिया।

“शाहज़ादा, इससे ज्यादा खुशकिस्मती और क्या हो सकती

चतुरसेन की कहानियाँ

है।” उसने ताज को आवाज़ दी, और वह नीची गर्दन किये आ खड़ी हुई।

वृद्ध ने कहा, “बेटी, ये हज़रत शाहज़ादा खुर्रम हैं, इन्हें कोरनिश करो, ये तुम्हें यह तोहफ़ा दे रहे हैं।”

ताज ने दबी नज़र से देखा तो उसकी आँखें आश्चर्य से फैल गईं। उसका दिल बांसों चढ़लने लगा। एक चीख उसके मुँह से निकलते निकलते रह गई। उसने काँपते हाथों से हार ले लिया। शाहज़ादा ने मुस्करा कर उसकी तरफ़ देखा।

फिर वृद्ध से कहा, “ता मेरा आज ही रात का कूँच है और अब मुझे तैयारी करना है।” वे उठ खड़े हुये और चल दिये।

ताजमहल जड़बती देखती रह गई। वह सोच रही थी, या खुदा खुर्रम और यूसुफ़ एक ही हैं।

“प्यारी ताज, मुझे बिदा दो, और खुदा से दुआ करो कि सुखरू होकर लौटूँ।”

“मगर आप बड़े वेदवर्द हैं, बड़े छलिया हैं, आपने मुझे ठगा क्यों?”

“प्यारी ताज, माफ़ करो, मगर मैंने तुम्हें कहा न था कि तुम शाहज़ादा पर रीझ कर गरीब यूसुफ़ को भूल जाओगी।”

“आह अगर तुम वही यूसुफ़ होते।”

“और शाहज़ादा खुर्रम होने में क्या हर्ज है दिल रुबा।”

शाहज़ादा के महल में मुझ जैसी हज़ार होगी, मगर यूसुफ़ के लिये तो मैं एक ही थी।

‘ओह, यह न कहो ताज जिन्दगी सलामत है तो ता क़यामत तुम्हें प्यार करूँगा, मरने तक और मरने के बाद भी। दुनिया इस प्यार का सबूत देखेगी और देखती रहेगी।

सोया हुआ शहर

उसने अपने आलिङ्गन में युवती को भर लिया और उसकी
आँसू भरी आँखों पर हजार हजार प्यार देकर बोड़े पर सवार
हो अँधेरे में खो गया ।

भोली अल्हड़ युवती देखती रह गई ।

नूरजहाँ का कौशल

[जैसे मुगल सम्राट् जहाँगीर पृथ्वी पर अपनी समता नहीं रखता वैसे ही साम्राज्ञी नूरजहाँ की भी समता नहीं है । सम्राट् जहाँगीर जैसा प्रतापी बादशाह प्रेम के राज्य में एक निरीह भावुक पुरुष था । इसके विपरीत साम्राज्ञी नूरजहाँ का भाव साम्राज्ञी क्लियापेट्रा और एलिजाबेथ से भी बड़ा चढ़ा था । इस कहानी में इस प्रेमी शाही कबूतर-कबूतरी के जोड़े का एक मनोरंजक रेखा चित्र है । जहाँ राजनीति और तत्कालीन साम्राज्य की खटपटों में उलझा सुलभा प्रेम का अटपटा व्यापार चलता दीख पड़ता है । कहानों में साम्राज्ञी नूरजहाँ की—]

१

सन् १६२५ का अन्त हो रहा था । दिल्ली के तख्त पर मुगल-सम्राट् जहाँगीर बैठकर निरशंक सुरा, संगीत और सुन्दरी सेवन में जीवन का मध्य भाग सार्थक कर रहे थे, और रूप, गर्व और प्रतिहिंसा की देदीप्यमान मूर्ति, ईरान के एक साधारण सार्वत आयरा की कन्या, बादशाह के मन्त्री आसफ की बहन तथा शेर अफगान की विधवा महरुन्निसा मलिका नूरजहाँ के नाम से उदय होकर उस इन्द्रिय-परायण मुगल-सम्राट् और अमूल्य रत्नों से परिपूर्ण मुगल-तख्त को अपने स्वेच्छाचारी पदाघात से हिला रही थी ।

छोटे और बड़े अमीर-उमरा से लेकर साधारण प्रजा जन

नूरजहाँ का कौशल

तक यह जान गए थे कि दिल्ली के तख्त पर जो दुबला-भतला, रसीली आँखोंवाला व्यक्ति सम्राट के नाम से बैठा दोखता है, यह एक सूखी लकड़ी है, जो रूप की धधकती हुई ज्वाला से तख्त-सहिन धीरे-धीरे जल रहा है।

नूरजहाँ में रूप था, दर्प था, प्रतिहिंसा थी, क्रोध था, और थी स्त्री-हृदय की दुर्बलता तथा स्त्री-मस्तिष्क का कौशल, साहस और प्रत्युत्पन्न मति की अपूर्व प्रतिभा।

और जहाँगीर में क्या था ? असाधारण बड़बपन, उदारता, प्रेम और सुकुमारता। निस्संदेह वह बादशाह के पद के योग्य न था। बादशाह होने के लिए जो कठोरता, रुढ़ता, कौशल और दूरदर्शिता मनुष्य में होनी चाहिए, जहाँगीर में न थी। वह एक प्रेम का मतवाला रईस था। वह जिस स्त्री के रूप में अपने यौवन के उदय-काल में डूबा, उसके स्वाद का प्रलोभन वह दस वर्ष व्यतीत होने पर भी, उस रूप के जूटे और किर-किरे होने पर भी, उसमें ज़हर मिल जाने पर भी, संवरण न कर सका। उसके लिए उसने लोक-लाज, न्याय, अपना पद-गौरव, साम्राज्य, सभी कुछ संसार की दया पर छोड़ दिया। रूप का ऐसा दयनीय भिखारी शायद ही पृथ्वी पर उत्पन्न हुआ हो।

२

आगरे के किले में, एक छोटे किन्तु सजे हुए कमरे में, कार-चोबी काम के चँदोवे के नीचे, भसनद पर, सम्राट् जहाँगीर बैठे ऊँघ रहे थे। ज्वर्जित रूप-शिखा नूरजहाँ, वनसे तनिक

चतुरसेन की कहानियाँ

हटकर दाहनी ओर बैठी, संगमरमर की प्रतिमा प्रतीत होती थी। सेनापति महावतख़ाँ और महामंत्री आसफ़उद्दौला सामने अदब से खड़े थे। उनके आगे शाहज़ादा ख़ुर्रम लीचा सिर किए खड़े थे। प्रातःकाल का समय था, और वह छोटा-सा दरबार सज़ादे में हुआ हुआ था। बादशाह ने अचानक आँख चटाकर कहा—“महावतख़ाँ, हमारे बहादुर सिपहसालार, हम तुमसे बहुत खुश हैं, तुमने तख़्त की भारी खिदमत की है, जो शाहज़ादे को दरगाह में ले आए हो। और शाहज़ादा, तुम्हारे सब कसूर माफ़ किए जाते हैं, और हम दारुसलतनत में तुम्हारा इस्तक़बाल करते हैं।”

शाहज़ादा ख़ुर्रम और सेनापति महावतख़ाँ ने अदब से सिर झुकाया। इसके बाद शाहज़ादा घुटने झुकाकर तख़्त को चूमने को ज़रा आगे बढ़े।

नूरजहाँ ने एक तीव्र दृष्टि से दोनों व्यक्तियों को घूरकर कहा—“मगर ठहरो, तुम गुनहगार हो, पहले तुम्हारी कैफ़ियत ली जायगी।”

शाहज़ादे ने दृढ़ स्वर में कहा—“मेरी कैफ़ियत ?”

“हाँ, तुम्हारी कैफ़ियत।”

“किस मामले की ?”

“तुमने शाहज़ादे खुशरू का क़त्ल कराया है, और अपने वालिद और दीनोदुनिया के बादशाह के खिलाफ़ साज़िश की है। बशावत करके हथियार चढ़ाए हैं।”

“मैंने कैफ़ियत जहाँपनाह की खिदमत में लिख भेजी थी, अब उसके दुहराने की ज़रूरत नहीं।”

“ज़रूरत है !” नूरजहाँ ने दर्प से कहा।

नूरजहाँ का कौशल

शाहजादे ने बादशाह की ओर साफ़ कर कहा—“जहाँपनाह !”

बादशाह ने नीचा नज़र करके कहा—“शाहजादा, खुर्रम, तुमने जो कैफ़ियत लिख भेजी थी, उसे यहाँ डुहरा दो ।”

दर-भर शाहजादा नीचा सिर किए सोचते रहे, फिर उन्होंने बादशाह को लक्ष्य करके कहा—“जहाँपनाह, कैफ़ियत मुझे किसके सामने देनी होगी, शाहंशाहहिन्द जहाँगीर के सामने या कि शेर अफ़ग़ान की विधवा के सामने ?”

नूरजहाँ ने गुस्से से होठ काटकर कहा—“तुम्हें यह न भूलना चाहिए कि तुम मुजरिम और शाही गुनहगार हो ।”

शाहजादे ने उस पर ध्यान न देकर बादशाह से कहा—“क्या जहाँपनाह सचमुच मुझसे कैफ़ियत चाहते हैं ?”

“हाँ, चाहता हूँ ।”

“तब मेरा कुसूर माफ़ करने के बहाने यहाँ बुलाकर कैद करना ही आपका मक़सद था ?”

नूरजहाँ ने त्योंरियों में बल डालकर कहा—“तुम किससे बातें कर रहे हो शाहजादा ?”

“अपने पिता से ।”

“मगर लखते-मुग़लिया की हुकूमत मेरे हाथ में है । मैं तुम्हें एक साल की कैद का हुक़म देती हूँ । महावतख़ाँ, शाहजादे को गिरफ़्तार करो ।”

महावतख़ाँ अब तक चुपचाप खड़े थे । अब उन्होंने दृढ़ स्वर में कहा—“माफ़ कीजिएगा मलिका साहबा, मैं शाहजादे को यह ज़वान देकर लाया हूँ कि आपके सब कुसूर माफ़ किए जायँगे । ऐसी हालत में शाहजादे को गिरफ़्तार करना आपके बाज़ी है, जिसमें बन्दा शरीक होने से इनकार करवा है ।”

चतुरसेन की कहानियाँ

नूरजहाँ ने क्रोध से काँपते हुए कहा—“इन्साफ करना और हुक्म करना मेरा काम है, तुम्हारा काम हुक्म मानना है तुम नौकर हो।”

“मलिका साहिबा, महावत खाँ इस हुक्म को मानने से इनकार करता है।”

नूरजहाँ ने तख्त से उठते हुए कहा—“तुम्हारी इतनी मजाल ! कोई है, महावतखाँ को गिरफ्तार कर लो।”

महावतखाँ ने स्थिर-गंभीर स्वर से कहा—“मालिका साहिबा, बीस साल से मैं इन सिपाहियों का सिपहसालार हूँ। इन्हें मैं अगणित बार युद्ध के मैदान में ले गया हूँ, और क़तह का सेहरा इनके सिर पर बाँधकर ले आया हूँ। कितनी बार इन्होंने जानें देकर मेरी हिफाज़त की है, अब इनकी इतनी ज़ुरत नहीं हो सकती कि मुझे गिरफ्तार करें। हाँ बादशाह सलामत, आपके सामने यह सिर और हाथ हाज़िर हूँ, बाँधिए या क़त्ल काजिए।”

यह कहकर महावतखाँ ने बादशाह के सामने हाथ बढ़ा दिए।

बादशाह ने कहा—“महावतखाँ, तुम्हारे बाँधने की ज़ंजीर अभी नहीं तैयार हुई। जाओ, हम तुम्हें माफ़ करते हैं। और शाहज़ादा, तुम्हें भी हम माफ़ी बख़्शते हैं, जाओ।”

यह कहकर बादशाह उठ खड़े हुए। नूरजहाँ पैर से कुचली हुई नागिन की भाँति फुफकारती रह गई।

३

“मैं महावत से ज़रूर कैफ़ियत तलब करूँगी।”

“नूरजहाँ, वह कैफ़ियत नहीं देगा।”

नूरजहाँ का कौशल

“क्या जहाँपनाह की हुक्म-बदली करेगा ?”

“इससे भी ज्यादा कर सकता है। वह बग़ावत भी कर बैठे, तो कोई ताज्जुब नहीं।”

“मैं चाहती हूँ कि उसे बंगाल की सूबेदारी से हटाकर पंजाब का सूबेदार बनाकर भेज दूँ। मगर लाहौर उसकी मातहत में न रहे।”

“ऐसी बेइज्जती वह नहीं बर्दाश्त कर सकेगा।”

“वह सल्तनत का नौकर है, अगर नमकहरामी करेगा, तो सज़ा दी जायगी।”

“वह महज नौकर ही नहीं है, सिपहसालार है, सारी फ़ौज उसके हाथ में हैं, फ़ौज उसे प्यार भी करती है। इसके सिवा उसने हमेशा सल्तनत की ख़िदमत बहादुरी और दयानतदारी से की है।”

“जहाँपनाह का यही हाल रहा, तो यह सल्तनत आँधी में खलड़े हुए दरख़्त की तरह धूल में मिल जायगी। मैं उसे पंजाब में अपने सामने रखूँगा, उसकी ताक़त को कभी न बढ़ने दूँगी।”

“जो जी में आवे, सो करो। नूरजहाँ, तुम्हारे कहने से मैंने उसे सिपहसालार के पद से हटाकर उसी के शागिर्द परवेज़ की मातहत में बंगाल का सूबेदार बनाया, अब तुम्हें यह भी नहीं पसंद है। प्रिये, सल्तनत में क्यों आग लगाती हो, सब काम ठीक-ठीक तो हो रहा है।”

“तब जहाँपनाह, अपनी सल्तनत को सँभाल लें, अगर मुझ पर भरोसा नहीं।”

“नहीं प्रिये, मेरी सल्तनत है शराब और स्वर-ख़हरी, लाओ,

चतुरसेन की कहानियाँ

मैं वसमें डूब जाऊँ, फिर जो जी में आवे, वह तुम करना । इस मुगल तख्त और उसके मालिक की मालिक तुम हो ।”

“जहाँपनाह को आदाब हो, जलाल मुल्ला ने जो काबुल में बशावत का भण्डा चठाया है, उसके लिए क्या हुक्म है ? मेरा खयाल है, जहाँपनाह को खुद चलना चाहिए ।”

“अच्छी बात है, तैयारी कर लो । अब लाओ एक प्याला, और एक तान सुना दो, जिससे तबियत हरी हो जाय ।”

४

लाहौर से कुछ इधर शाही छावनी पड़ी थी । बादशाह एक गावतकिए के सहारे लेटे थे । नूरजहाँ शराब की सुराही आगे धरे जाम भर-भरकर बादशाह को देती, प्रत्येक बार कहती—“बस, अब नहीं ।” बादशाह हाथापाई करके कहते—“एक—बस—एक और ।”

आसफउद्दौला ने तंबू में प्रविष्ट होकर कहा—“महावतख़ाँ खुद आए हैं, और जहाँपनाह की कदमबोसी किया चाहते हैं ।”

नूरजहाँ ने कहा—“मुलाकात न होगी । कह दो ।”

बादशाह चौंक उठे । उन्होंने कहा—“यह क्यों नूर, वह सिर्फ़ मिलना चाहते हैं ।”

“कुछ जरूरत नहीं है जहाँपनाह, उसे अभी इसी बक्कल पंजाब को रवाना हो जाना चाहिए ।”

आसफ़ ने बादशाह की ओर देखकर कहा—“क्या जहाँपनाह का यही हुक्म है ?”

“हाँ, यही हुक्म है ।”

नूरजहाँ का कौशल

आसफ़ के चले जाने पर बाहशाह ने कहा—“नूरजहाँ, सख्तनत के इतने बड़े हमराव की इस कदर बेइज्जती करना क्या ठीक हुई ?”

“बिल्कुल ठीक है जहाँपनाह, इससे पहले उसने एक सख्त अपने दामाद के हाथ भेजा था ।”

“उसमें क्या लिखा था ?”

“वह हुजूर के सुनने काविल नहीं ।”

“तुमने क्या जवाब दिया ?”

“कुछ नहीं, उसके दामाद का सिर मुँड़ा, गधे पर सवार कराकर महावत के पास भेज दिया ।”

“ओफ़् ! नूर, जो चाहे सो करो, एक प्याला शीराजी मिलाकर दे दो । कलेजा जैसे निकला जा रहा है ।”

५

हिंदु-कुलपति महाराणा उदयपुर के अपने निवास में बैठे कुछ परामर्श कर रहे थे । द्वारपाल ने सूचना दी—“मुग़ल-सेनापति महावतखाँ आए हैं ।”

महाराणा ने आश्चर्य से देखकर कहा—“उन्हें आदर-पूर्वक ले आओ ।”

सेनापति का अचानक आ जाना राणा के लिये आश्चर्य की बात थी । महावतखाँ ने आकर राणा को प्रणाम किया । राणा ने सादर स्वागत करके पूछा—“सेनापति, यों अचानक बिना सूचना दिए कैसे आ गए ?”

महावतखाँ ने कहा—“मैं सेनापति नहीं हूँ राणा साहब !”

चतुरसेन की कहानियाँ

राणा ने हँसकर कहा—“समझ गया, अब आप बंगाल के सूबेदार हैं।”

“वह भी नहीं महाराणा !”

“यह क्या ! तब अब आप क्या हैं ?”

“कुछ नहीं, सिर्फ महाबतखाँ, एक पुराना सिपाही, जिसकी रगों में राजपूतों का रक्त है, पर जो शरीर से मुसलमान है।”

महाराणा ने चिंतित होकर कहा—“क्या बात है खाँ साहब ? खैराफियत तो है ?”

“सब खैराफियत है राणा साहब, मैं सिर्फ एक नौकरी की खोज में आपके यहाँ आया हूँ। यदि एक सेनापति का पद आपकी अधोनता में मुझे मिले, तो मैं आशा करता हूँ कि मैं उसका अपमान न करूँगा।”

“मैं अभी आपको सारी मेवाड़ की सेना का सेनापति बनाता हूँ।”

“महाराणा की जय हो। मेरी एक अर्जी और है।”

“कहिए ?”

“मैं कुछ तनख्वाह पेशगी लेना चाहता हूँ।”

राणा हँस पड़े। बोले—“क्या चाहिए ?”

“सिर्फ पाँच हजार चुने हुए सवार और छ महीने की छुट्टी।”

“यह कैसी तनख्वाह है खाँ साहब ?”

“शायद महाराणा को मंजूर नहीं।”

“मंजूर है। आप सैनिकों को स्वयं चुन लीलिए। अगर हर्ज न हो, तो बता दीजिए कि सवारों का क्या कीजिएगा ?”

कुछ नहीं, जहाँपनाह से ज़रा मुलाकात करूँगा। मैं मिलने

नूरजहाँ का कौशल

मरया था, मुलाकात नहीं हुई। दामाद को खत लेकर भेजा, तो उसका सिर मुँड़ाकर गधे पर सवार कराया गया। अब जरा थक बार बादशाह से मिलना जरूरी है। फिर जिंदगी-भर आपके चरणों का दास रहूँगा।”

राणा ने गंभीर होकर कहा—“मैं वचन दे चुका। मुझे कुछ आपत्ति नहीं।”

महावतख़ाँ ने उच्च स्वर से कहा—“महाराणा की जय हो।”

६

“उसके साथ फौज कितनी है?”

“सिर्फ पाँच हजार।”

“और उस पर उसकी यह जुरत!”

“बेगम साहबा, बादशाह और फौजदार उस पार हैं, और पुल पर महावतख़ाँ का कब्जा है।”

“तब तुम तमाशा क्या देख रहे हो—पुल पर धावा बोल दो।”

“पुल पर जाना नामुमकिन है।”

“तब तैरकर पार जाओ।”

“मलिका, यह खतरनाक है।”

“धावा करो। महावत, हमारा हाथी दरिया में छोड़ दो। तीर और गोलीयों की परवा नहीं। बादशाह सलामत दुश्मन के कब्जे में जाया चाहते हैं।”

✽

✽

✽

✽

“बस, अब मार-काट बन्द करो। मुगल-सिपाहियो, हथि-

चतुरसेन की कहानियाँ

चार रख दो। फिजूल जानें मत दो। मुझे सिर्फ बादशाह से मिलना है।”

जहाँगीर ने खेमे से बाहर आकर कहा—“यह क्या है महावत ?”

“जहाँपनाह, बन्दा हाज़िर है।”

“मामला क्या है ? यह लड़ाई कैसी ?”

“कुछ नहीं हुआ, जब मैंने देखा कि किसी तरह जहाँपनाह से मुलाकात नहीं हो सकती, तो मजबूरन यह रास्ता अख्तियार करना पड़ा।”

“हमारी फौज कहाँ है ?”

“सब उल्टा पार है। पुल मैंने जला दिया है।”

“समझ गया। महावत, मैंने तुम्हें माफ़ किया, अपनी फौज वापस कर दो।”

“हुजूर, ये लोग बिना मेरी ज़िन्दगी की ज़मानत लिए जाना नहीं चाहते।”

“इसका मतलब ?”

“मतलब यही कि महावतखाँ जहाँपनाह का पालतू कुत्ता नहीं कि जब आप चाहें ‘तू’ करके बुलावें, और वह दुम हिलाता हुआ चला आवे, आप जब लात मारकर दुतकार दें, तो दुम दबाकर भाग जाय।”

बादशाह ने गुस्से से होठ चबाकर कहा—“खैर, क्या ज़मानत चाहते हो ?”

“यह फिर देखा जायगा, इस वक्त तो शिकार का वक्त हो गया है। तशरीफ़ ले चलिए।”

“इस वक्त शिकार ? और मेरा घोड़ा ?”

नूरजहाँ का कौशल

“मेरा यह घोड़ा हाजिर है।”

“मलिका कहाँ है?”

“वह सहफूज जगह में हैं, उन्होंने दरिया में हाथी डाल दिया था, मेरे सिपाही उन्हें निहायत अदब से ले आए हैं।”

“समझ गया। हम लोग तुम्हारे कैदी हैं।”

“हुजूर, मैं इतनी गुस्ताखी तो नहीं कर सकता। मगर इतनी अर्जी जरूर है कि शाहंशाह अकबर के तख्त पर से इस वक्त जो ताकत हुकूमत कर रही है, वह एक पागल और बेलगाम ताकत है, उससे इंसाफ तो हा ही नहीं सकता, अलबत्ता यह तख्त मिट्टी में मिल सकता है।”

“तुम्हारी मंशा क्या है महावत?”

“एक बार मुलाकात किया चाहता था, आप तसरीफ रखिए।”

“अच्छी बात है, कहो किसलिए मुलाकात चाहते थे?”

“हुजूर, मेरा एक मुकदमा है।”

“किसके खिलाफ?”

“वह चाहे भी जिसके खिलाफ हो, मगर मैं हुजूर से यह उम्मीद करता हूँ कि आप इंसाफ करेंगे।”

“मैं जरूर इंसाफ करूँगा।”

“मेरा मुकदमा मलिका साहबा के खिलाफ है।”

“क्या मुकदमा है?”

“उन्होंने शाहजादा खुशरू की हत्या कराई है।”

“और?”

“किसी खास मतलब से वह हत्या उन्होंने शाहजादा खुर्रम के सिर मढ़ी है।”

चतुरसेन की कहानियाँ

“और ?”

“वह जहाँपनाह की आड़ में मनमाना जुल्म करती हैं इससे हुजूर के शाही रुतबे और नेकनामी में खलल पहुँचता है।”

“और ?”

“बस, हुजूर अगर इनका सुवृत्त चाहें, तो....।”

“मैं इन बातों को जानता हूँ, सच है।”

“इन कुसूरों की सजा मौत है....।”

“महावत....।”

“हुजूर, इंसाफ की दुहाई है। यह मलिका के क़त्ल क हुक्मनामा है। दस्तखत कीजिए।”

“महावत....।”

“हुजूर, गुनाह साबित है, इंसाफ कीजिए।”

“तब लाओ।” जहाँगीर ने दस्तखत कर दिया, और कहा—
महावत, अब और क्या चाहते हो ?”

“कुछ नहीं जहाँपनाह ! अब आप आराम फर्मावें।”

७

जहाँगीर और नूरजहाँ दो पृथक्-पृथक् खेमों में नज़रबंद थे। दोनों पर सख्त पहरा था, परंतु उनके आराम का काफ़ी बंदोबस्त किया गया था। नूरजहाँ ने महावत से कहला भेजा—“मैं मरने को तैयार हूँ, मगर एक बार बादशाह को देखना चाहती हूँ।”

महावतखाँ बादशाह की अनुमति पाकर उसे शाही डेरे में ले आए। जहाँगीर ने उसे देखते ही आँखें नीची कर लीं।

नूरजहाँ का कौशल

नूरजहाँ ने कहा—“जहाँपनाह ! ये दस्तखत आपके हैं ?”

बादशाह चुप रहा नूरजहाँ ने कहा—“समझ गई, तब यह जाल नहीं है ! यही मैं जानना चाहती थी। मेरे खाबिंद, मैं मरने को तैयार हूँ; मगर हुजूर एक बार उन हाथों को चूम लेने दीजिए, जिन्होंने मुझे प्यार किया था, और जिन्होंने मेरे माँत के परवाने पर दस्तखत किए हैं।” इतना कहकर वह बादशाह की तरफ झपटी। बादशाह ने कसकर उसे छाती से लगा लिया, और भरे हुए कंठ से कहा—“नूर, मैंने दस्तखत नहीं किए हैं। तुमने सैकड़ों कुसूर किए, ये मेरे प्यारे बच्चे का खून किया—मैंने कब इसे देखा, तब ये दस्तखत मेरे कैसे हो सकते हैं ! मेरे हाथों ने दस्तखत किए जरूर हैं, पर हैं ये महावतख़ाँ के दस्तखत।”

नूरजहाँ ने एक बार महावतख़ाँ की ओर देखा, और सिर झुका लिया। वह धीरे-धीरे बादशाह के बाहु-पाश से पृथक् हुई, और फिर महावतख़ाँ के सामने खड़े होकर बोली—“महावत, अब तुम मुझे कत्ल करो। पर एक औरत पर कतह हासिल करके तुम कुछ सुखेंगे न होगे। खैर।” नूरजहाँ और कुछ न कह सकी वह टप-टप आँसू गिराने लगी।

शायद नूरजहाँ ने ज़िंदगी में पहली बार ही आँसू गिराए थे।

बादशाह से न रहा गया। उन्होंने अवरुद्ध कंठ से कहा—

“महावत !”

“जहाँपनाह !”

“नूरजहाँ की जान बरूश दो। मैं तुमसे यह भीख माँगता हूँ।”

नूरसेन की कहानियाँ

जगन्-भर महावतखाँ चुप रहे, और फिर उन्होंने एक लम्बी साँस ली। उनके मुँह से निकला—“जहाँपनाह की जैसी मर्जी।”

इसके बाद महावतखाँ तीर की भाँति खेमे से बाहर निकल गया, और दोनों प्रेमी परस्पर पाश-बद्ध होकर रोने लगे। क्या ये प्रतापी सम्राट् और दर्प-मूर्ति साम्राज्ञी थे!

८

आज बादशाह हाथी पर सवार होकर शिकार करने निकले हैं। महावतखाँ का कड़ा पहरा बादशाह पर है। बादशाह की जिद से मलिका भी हाथी पर सवार हो गई है। महावतखाँ साथ है। राखी के किनारे-किनारे धीरे-धीरे हाथी बढ़ रहा था, और फौज का एक टुकड़ा धीरे-धीरे पीछे आ रहा था।

अचानक चीत्कार करके नूरजहाँ ने कहा—“महावत, दौड़ा दीला है, ठीक करो। महावत जल्दी से हाथी की पीठ की ओर चला गया। जगन्-भर में नूरजहाँ बिजली की भाँति कूदकर हाथी की गर्दन पर आ बैठी, और जोर से अंकुश का एक बार करके हाथी को नदी में डूब दिया। जगन् भर में ही देखते-देखते यह सब कौतुक हो गया। जब तक महावतखाँ दौड़े, तब तक हाथी दरिया में पहुँच चुका था। बादशाह ने विस्मित होकर नूरजहाँ के साहस को सराहा। नूरजहाँ ने दृढ़ स्वर से कहा—“जहाँपनाह, बेखौफ बैठे रहें।”



हाथी सकुशल दरिया पार उतर आया। नूरजहाँ भूल गई

नूरजहाँ का कौशल

धी कि किस प्रकार उसका मृत्यु-दण्ड टाला गया था। बादशाह शराब के घूँट पी रहे थे, उन्होंने प्याला खाली करके कहा—

“नूर, तुमने बड़ी हिम्मत से मेरी जान बचाई।”

“और जहाँपनाह ने भीख माँगकर मेरी जान बचाई।
कहिये, बादशाह कौन है ?”

“तुम, नूर ! एक प्याला अब और दे दो। और, ज़रा दिलरुबा बठाकर एक चिहाग का तान सुना दो।”

दे खुदा की राह पर

भाग्य की मार से वेक्स एक अन्धे, लाचार, बूढ़े शाहजादे भिलारी का रेखाचित्र है, जो अन्त तक शाहजादे का दिल रखता रहा। कहानी को एक चरित्रचित्र तर्क ने अपने आदर्श त्याग और निष्ठा से बहुत उज्ज्वल किया है। पूरी कहानी एक मोहक संगीत के समान है]

१

मैं उसे बहुत दिनों से उसी स्थान पर बैठा बेखा करता था। वह जामे मस्जिद की सीढ़ियों के नीचे, एक कोने में बैठा रहता था। उसके हाथ में एक पुरानी ऊनी टोपी थी, उसी को वह भिजापात्र की भाँति काम में लाता था। उसकी अवस्था सत्तर को पार कर गई थी, फिर भी वह खूब मजबूत दिखाई पड़ता था। उसका कंठस्वर सतेज और गंभीर था। उसके चेहरे पर एकाध चेचक के दाग थे। उसके मुँह से निकले हुए शब्द 'दे खुदा की राह पर' ही सदा सुन पड़ते थे, दूसरे शब्द बोलना वह जानता था या नहीं, कह नहीं सकते। उससे कोई कभी बात नहीं करता था। बातें करने पर वह कभी जवाब भी नहीं देता था। लोग उसे बहुधा पैसे दे देते थे। पैसा टोपी में डालने पर उसने कभी किसी को आशीर्वाद नहीं दिया। परन्तु उसके चेहरे के भाव, जो निरंतर अमिट रूप से बने रहते थे, देखकर अनायास ही मनुष्य की उस पर श्रद्धा हो जाती थी। संभव है,

दे खुदा की राह पर

वह मन ही मन आशीर्वाद देता हो। बहुधा मैंने देखा था, लोग चुपके से उसके निकट जाते, पैसा उसका टोपी में फेंकते और घोर से खिन्नक जाते थे। वह तो अपनी अनवरत गति से 'दे खुदा की राह पर' का आवाज़ थोड़ी-थोड़ी देर बाद लगाता रहता था। घर से दफ्तर जाने का मेरा रास्ता जामे मस्जिद होकर ही था। जामे मस्जिद से मैं ट्राम पकड़ता था। ट्राम की प्रतीक्षा में कभी-कभी मुझे कुछ देर अटकना पड़ता था। वह सीढ़ियों के जिस तुकड़ पर बैठता था, वहाँ मैं ट्राम की प्रतीक्षा में खड़ा रहता था। उस समय ट्राम आने तक मैं उसके एक रस और एक-सी भावभंगी से परिपूर्ण चेहरे को, आते-जाते तथा पैसा देनेवालों को और उनकी पोशाक भावना का ध्यान से देखता रहता था। मुझे इसका कुछ चाव-सा हो गया था।

मैंने उसे कभी कुछ नहीं दिया। एक पैसा देते हुए मुझे शर्म लगती थी। अधिक देते भी शर्म लगती थी। सभी तो पैसा देते थे, मेरा अधिक देना दंभ में सम्मिलित था। फिर, मेरी आम-दनी भी इतनी संक्षिप्त थी कि मैं अधिक दे नहीं सकता था। और यह तो रोज का धंधा ठहरा।

२

वर्षा के दिन थे। दिन भर पानी बरसा था। दफ्तर जाती बार देखा, वह एक कोने में खड़ा भीग रहा है। उस दिन उसे इस प्रकार निरीह भाव से भीगता देखकर मन पर आघात लगा। जी में ऐसा हुआ कि इसके लिए कुछ तो करना ही चाहिए। दफ्तर से जब मैं लौटा, तब वह अपने स्थान पर बैठा

चतुरसेन की कहानियाँ

था। बदली खुल गई थी। उस दिन दफ्तर से लौटते देर हो गई थी। अंधेरा होने लगा था। मैं क्षण भर रुककर उसकी ओर देखने लगा। वह अपने स्थान से उठा। उसने धीरे से, मानो वह आत्मनिवेदन कर रहा हो, कहा 'या खुदा आज तो कुछ भी नहीं।

उसने गंभीरता से अपनी दाढ़ी हिलायी, और अपनी लाठी टेकता हुआ चल दिया। मैं भी मंत्रमुग्ध की भाँति उसके पीछे हो लिया। मुझे उसके प्रति कौतूहल हो रहा था, क्योंकि उन सुपरिचित शब्दों के सिवा प्रथम बार ही मैंने उसके मुँह से निकले ये शब्द सुने थे।

३

वह पतली और सँकरी गलियों को पार करता हुआ धीरे धीरे, उसी लाठी की आँखों से राह टटोलता हुआ, चला जा रहा था। पीछे-पीछे मैं था। बस्ती का शानदार भाग पीछे छूट गया था। अब वह गरीबों के टूटे फूटे घरों के पास गुजर रहा था। अंत में एक खंडहर के समान घर के द्वार पर वह खड़ा हो गया। उसने कुंडी खटखटाई, और एक किशोरी बालिका ने आकर द्वार खोल दिया। यद्यपि मैं कुछ दूर था, फिर भी मैंने उस सुकोमल मूर्ति को देख लिया। उसे देखकर आँखें हरी हो गईं। उन आँखों ने भी, मालूम होता है, मुझे देख लिया। यद्यपि उन दूध समान स्वच्छ आँखों की दृष्टि पड़ते ही मेरी आँखें नीचे को झुक गई थी, फिर भी जैसे मेरा मूक निवेदन वहाँ तक पहुँच चुका था।

वे खुदा की राह पर

वृद्ध को इस बात का कोई ज्ञान न था कि मैं उसका पीछा कर रहा हूँ। वे दोनों भीतर चले गए। दरवाजा बंद हो गया। मैं फिर भी खड़ा कुछ सोचता रहा। यह अंधा, बूढ़ा भिखारी कौन है, और इसके साथ यह अनिष्ट सुन्दरी वाला कौन है।

मेरी दृष्टि बंद द्वार पर थी। द्वार खुला, वे ही आखिरी एक बार दोलायमान होकर मेरे मुख पर अटक गईं। मैं चमत्कृत होकर देखने लगा। उसने सकत से मुझे निकट बुलाया, और कहा “आप बाबा से कुछ कहा चाहते हैं?”

मैंने बिना सोचे ही जवाब दिया—“हाँ मैं उनसे कुछ बात किया चाहता हूँ।”

“आप आइए।”

वर पीछे हट गई। मैं भीतर चला गया। मेरे भीतर आने पर उसने द्वार बन्द कर लिया। भीतर से घर काफी बड़ा था। मकानियत तो कुछ न थी, मैदान काफ़ी था। उसमें एक नीस का पेड़ भी था। घर हर तरह साफ़ था। वृद्ध ककीर एक चटाई पर चुपचाप बैठा था।

बालिका ने कहा—“बाबा, यह आप हैं।”

बूढ़े ने दोनों हाथ फैला कर कहा—“आइए मेरे मेहरबान, मुझसे रज़िया ने कहा कि आप मेरे पीछे-पीछे आ रहे थे, और दरवाज़े पर खड़े थे। कहिए, मैं आपकी क्या खिदमत बजा ला सकता हूँ। बैठिए।”

बालिका ने एक चटाई का टुकड़ा लाकर डाल दिया था। मैं उसी पर बैठ गया। मैंने कहा है—“मैंने इस तरह आकर आपको जो तकलीफ़ दी, उसके लिए माफ़ी चाहता हूँ। दर-असल मेरा कोई काम नहीं है। मगर मैं आपको अर्से से जामे-

चतुरसेन की कहानियाँ

मस्जिद पर देखता हूँ। मैंने आपको कभी कुछ नहीं दिया। लेकिन आज उठती बार आपके मुँह से यह सुनकर कि आज कुछ भी नहीं, मैं अपने को काबू में न रख सका। एक पैसा आप जैसे संजीदा दुजुर्ग के हाथ में रखते शर्म आती थी। ज्यादा की औकात नहीं। पर आज तो इरादा ही कर लिया, मगर हिम्मत न हुई कि आपको आवाज दूँ। यही सोचते यहाँ तक चला आया।”

बूढ़े ने सन्तोष से सारी बातें सुनी। फिर उसने आकाश की ओर अपने दृष्टि विहीन नेत्र फैलाकर कहा—“शुक्र है अल्लाह का। दुनियाँ में आप जैसे भी फरिश्ता खसलत इंसान हैं। खुदा आपको बरकत दे। आप शायद हिन्दू हैं।”

“जी हाँ।” मैंने धीरे से कहा, और एक रुपया निकालकर बूढ़े के हाथ पर रख दिया।

रुपया हाथ से छूकर बूढ़े ने कहा—“खुदा आपको खुश रखे, मगर मैं अपने घर पर भीख नहीं लेता, खुदा के घर के कदमों पर बैठकर ही मैं भीख लेने की जुर्रत कर सकता हूँ, वह भी खुदा की राह पर। यहाँ तो मेरा फर्ज है कि मैं आपकी, जहाँ तक हो, मिहमान नमाजी करूँ।”

यह कह कर बूढ़े ने रुपया वापस मेरी तरफ सरका दिया। इसके बाद रजिया को पुकार कर कहा—“बेटी, इन मिह्रबान की कुछ तबाजा तो जरूर करनी चाहिए। यह हिन्दू हैं, और कुछ तो न खायेंगे, इलायची घर में हों, तो जरा ला दो बेटी।”

रजिया दो इलायची ले आई। वह घुटनों के बल मेरे सामने बैठ गई। उसने अपनी सुनहरी इथेली मेरे सामने फैला

दे खुदा की राह पर

दी। उस पर दो ईलायचियाँ बरी थीं। उसने मुस्कुराकर कहा
“इलायचियाँ लीजिए। घर में तश्तरी नहीं है।”

“घर में तश्तरी नहीं है” ये शब्द उसने कंपित कंठ से कहे।
बूढ़े की आँखों में आँसू भर आए। उसने कहा—“तश्तरी नहीं
है, तो उसका रंज क्यों, बेटी।”

उसने फिर आँसू पोंछकर कहा—“मिहरबान्मन्, बिटिया
को नज़र कुबुल कीजिये, जिससे मेरी और मेरे खानदान की
इज्जत बढ़े।”

मैंने इलायचियाँ ले लीं। मैं इस फेर में पड़ा, क्या सचमुच
बूढ़े का कोई खानदान भी है।

रुपया देने के कारण मैं लज्जित हो रहा था। मैंने कहा—
“क्या मिहरबानी करके आप अपने कुछ हालात बतावेंगे, और
कोई ऐसा काम भी, जिसे करके मैं आपको कुछ खिदमत
बजा लाऊँ।”

बूढ़े ने कहा—“पिछले नौ वर्षों में यह मैं आपसे आज
बातें कर रहा हूँ, रज़िया और मैं इतने दिनों से यहाँ अकेले
रहते हैं, हमलोग न किसी से मिलते, न कोई हमसे मिलता
है। आपने आज अचानक आकर इस बूढ़े, अन्धे, अपाहिज
पर इतनी मिहरबानी की।” उसने मुँककर मेरे दोनों हाथ
चूम लिए।

रज़िया ने आकर कहा “बाबा आज खाने का क्या होगा?”

बूढ़े ने दो पैसे टेट से निकालकर कहा “सिर्फ ये ही हैं।
एक पैसा तुम हस्व मामूल दरगाह पर ख़ैरात दे आओ, और
एक पैसे के चने ले आओ। आज उन्ही पर आकात बसर
होगी।”

चतुरसेन की कहानियाँ

रजिया चली गई। मैं बूढ़े के दृष्टि हीन तेजवान् मुँह को देखता रहा। फिर मैंने कहा “रजिया क्या आपकी बेटी है।”

“नहीं, पोती है। इसकी माँ इसे जन्मते ही मर गई थी। इसे मैंने इन्हीं हाथों से पाला है।”

“रजिया के वालिद शायद नहीं हैं।”

“नहीं!” बूढ़े का स्वर भर्रा गया। फिर उसने जरा खाँस कर कहा। “उसे आज मरे चौदह साल हो गए। बूढ़े की दृष्टि-हीन आँखें मानो कुछ देखने लगीं। उनमें पानी छलछला आया। उसने एक बार आकाश की ओर उन आँखों को उठाया और फिर जमीन पर झुका दिया।

मुझे ऐसा मालूम हुआ कि बूढ़े का जीवन गंभीर भेदों से परिपूर्ण है। परन्तु मुझे उससे कुछ पूछने का साहस नहीं हुआ। मैंने फिर कहा—“क्या मैं आपकी कोई खिदमत बजा ला सकता हूँ।”

“मेरी कोई खिदमत ही नहीं है, मिहरबान। मैं खुदा का एक अदना खिदमतगार हूँ।” उसके होंठ काँपकर रह गए, मानो बलपूर्वक कुछ उसके मुख से निकल रहा था, वह उसे जबरदस्ती रोक लिया।

रजिया लौट आई। और उसने मुझे चने बूढ़े के सामने, एक साफ कपड़े के टुकड़े पर, फैला दिए। बूढ़े ने पानी मँगाकर चजू किया, नमाज़ पढ़ी, और फिर मेरे पास आकर कहा—“अगर एक मुट्ठी इसमें से आप कबूल फर्माएँ, तो मैं समझूँ कि अब भी मैं मिहमाननमाजी करने के लायक हूँ।” उसने चनों का रुमाल आगे बढ़ाया।

दे खुदा की राह पर

मैंने थोड़े चने मुट्ठी में लेकर कहा—“मेरे बुजुर्ग, इन्हें मैं नियामत समझता हूँ।”

रजिया पास आ बैठी। हम तीनों ने चने खाए। इसके बाद मैं उठ खड़ा हुआ। बूढ़े ने खड़े होकर मुझे निदा किया। मेरा नाम पूछा और दुआ दी।

४

मैं रोज उसे वहीं भीख माँगते देखता, पर कभी कुछ देने तथा बोलने का साहस न करता। हाँ बीच-बीच में मैं उसके घर, घंटा दो घंटा जाकर बैठ आता था। उसका असली परिचय प्राप्त करने की मैंने बहुत चेष्टा की, पर न प्राप्त कर सका। अल-बत्ता मुझे यह अवश्य मालूम हो गया कि बूढ़ा कोई बहुत ही बड़े खानदान का आदम है। चार साल गुजर गए। हम लोगों में बहुत घनिष्टता बढ़ गई थी। बूढ़े का यह नियम था कि वह हमेशा भीख में से आधी मजार पर खैरात कर देता था। यह मजार उर्सा की चर्म-पट्टी का था, जिसे उसने कभी अपने प्राणों से ज्यादा प्यार किया था, और अब पूजा करता था। आधी भीख वह अपने और रजिया के काम में लाता था।

एकएक मैंने देखा, वह अब सीढ़ियों पर नहीं है। कई दिन बीत गए, आखिर मैं एक दिन उसके घर गया। देखा बूढ़ा मृत्यु-शय्या पर पड़ा है, रजिया अकेली उसकी सेवा कर रही है। रजिया अब सत्तरह साल की अप्रतिम सुन्दरी थी। परन्तु उसके सौन्दर्य में चमेली के समान माधुर्य था। वह पवित्रता, गौरव और गंभीरता के केन्द्र स्वरूप थी। उसके गुणों पर मैं मोहित

चतुरसेन की कहानियाँ

था, और मेरे मन में उसके प्रति आदर था। मेरी आयु यद्यपि तीस वर्ष के लगभग ही थी, और मेरी पत्नी का जीवन के आरंभ ही में देहान्त हो गया था, फिर भी उसके प्रति प्रेम की भावना से देखने का साहस मैं न कर सका था। वह मुझे “बड़े भाई” कहकर पुकारती थी।

मुझे देखते ही उसने मुझसे कहा—“बड़े भाई, देखो बाबा की क्या हालत हो गई है। कई दिन से तुम्हें याद कर रहे हैं, पर मैं इन्हें छोड़ अकेली इतनी दूर तुम्हारे घर नहीं आ सकती थी।”

बूढ़े को होश हुआ, तो रजिया ने उसके पास जाकर कहा—“बाबा बड़े भाई आये हैं।”

बूढ़े ने मेरी तरफ मुख किया, मैंने समझ लिया, अब चिराग बुझने में विलम्ब नहीं। मैंने उसका हाथ अपने हाथ में लेकर कहा—“ओफ, आप इतने कमजोर हो गए, मुझे खबर भी नहीं भेजी। आज तो आप मेरे मन की साध मिटा दीजिए, मुझे कुछ खिदमत करने का हुक्म दीजिये।

बूढ़े ने कंपित स्वर में कहा—“अच्छा, तुम मेरी ओर से रजिया का एक काम कर दोगे ?

“बहुत खुशी से।” मैंने उत्सुकता से कहा। बूढ़े ने मंद स्वर से रजिया को कुछ संकेत किया। वह कोठरी के एक कोने से कपड़े में लपेटा हुआ एक पुलिंदा ले आई। बूढ़े ने उसे अपने हाथ में ले, छाती से लगा, फिर मेरी तरफ बढ़ाते हुए कहा—“इन कागजों को सम्भाल कर रखना, जान से भी ज्यादा, और जब रजिया अठारह साल पार कर जाय, तब खोलना। इसमें जैसा लिखा है, वैसा ही करना। जवान दो, करोगे।”

दे खुदा की राह पर

मैंने जवान दी। बूढ़े ने फिर कहा—“मेरे बाद रजिया यहाँ न रह सकेगी। उसे तुम जहाँ मुनासिब समझो, रखना, परन्तु अपनी हिफाजत से दूर नहीं। मगर यहाँ से निकलकर और मेरे बाद वह फकीरी हालत में न रह सकेगी।” बूढ़े ने एक जड़ाऊ कंगन निकालकर दिया, और कहा—“इसे बेचकर मेरी रजिया को आराम से रहने का बन्दावस्त कर देना।”

बूढ़ा कुछ देर चुप रहा। वह अपने हृदय में उबलते हुए तूफान को शांत कर रहा था। कुछ ठहर कर उसने मुझे और रजिया को पास बुलाकर, दोनों के हाथ पकड़ अपनी छाती पर रखकर कहा—“मेरे मिह्रवान, तुम हिन्दू हो और रजिया मुसलमान, मगर खुदा की नजर में दोनों इंसान हैं। मैं डम्मीद करता हूँ, तुम रजिया के लिए कभी बेफिक्र न होगे।”

कुछ ठहर कर कहा—“मेरे बच्चे, तुम लोग अपना नफा नुकसान सोच लेना।”

हम दोनों सिर झुकाए बूढ़े की टूटी चारपाई के पास बैठे रहे। कुछ देर बाद बूढ़े ने कहा—“बड़े भाई, अब तुम रजिया को लेकर चले जाओ। मेरा वक्त नजदीक है, मेरी मिट्टी सरकार के आदमी सँगवाँ देंगे।” वह जोश में हाँफने लगा।

हम लोगों ने उसकी कुछ न सुनी। हम वहीं डटे रहे। तीन दिन बाद उसकी मृत्यु हुई।

रजिया मेरे घर रहने लगी। मेरी बूढ़ी मौसी देहात में रहती थी। उसे मैंने बुलाकर घर में रख लिया था। सुविधा के ख्याल से मैंने रजिया का नाम कमला रख लिया था। मैंने वह कंगन बेचा नहीं। उसका मूल्य बीस हजार से भी अधिक

चतुरसेन की कहानियाँ

कूता गया था। रजिया ने कहा—“इस कंगन से दादा बातें किया करते थे। यह दादी का कंगन था।” मैंने भी उसे एक पूजनीय वस्तु समझा।

५

रजिया का अठारहवाँ साल खत्म हो गया। मैंने उस दिन रजिया को नई साड़ी पहनाई। फूलों का हार पहनाया। उसके बाद मैंने वह पुलिन्दा खोला। उसमें कुछ कागजात थे, एक शाही मुहर थी, कुछ फर्मान थे, और एक विवरण पत्र था। उसे पढ़ने पर पता लगा, बूढ़ा सुलतान टीपू का बेटा खिजरख़ाँ था। उसका बेटा रजिया का पिता युद्ध में मारा गया था। सरकार के साथ कुछ ऐसी सन्धियाँ थीं कि रजिया को अठारह वर्ष की होने पर सरकार से उसे एक इलाका, जो उसके बाप का जन्त कर लिया गया था, मिलता। रजिया के जन्म और वंश का प्रमाण रजिया के गले के तार्वीज में था। तार्वीज खोल डाला गया।

समय पर सब कागजात हाईकोर्ट में दाखिल कर दिए गए। छः मास बाद रजिया की जागीर मिल गई। इसकी आमदनी पाँच लाख रुपया सालाना थी।

जागीर मिलने पर रजिया को लेकर मैं इलाके पर चला गया। वहाँ पर दखल वगैरा लेकर, सब व्यवस्था करके जब मैं चलने लगा, तो रजिया ने आँखों में आँसू भर कर, मेरा हाथ पकड़कर कहा—“अब जाओगे कहाँ।”

मैंने कहा—“रजिया रानी, अब “बड़े भाई” न कहोगी।”

दे खुदा की राह पर

“नहीं !” रज़िया की आँखों में आँसू और होठों में हँसी थी। वह लिपट गई।

मैंने कहा “रज़िया ‘बड़े भाई’ का कुछ लिहाज करो। वरद सिर्फ तुम्हारे ही दिल में नहीं, दूसरी जगह भी है, पर जो हो गया, सो हो गया।”

रज़िया ने बहुत समझाया, पर मैं न माना। मैंने कहा—
“एक बार ‘बड़े भाई’ कह दो, तो जाऊँ।”

रज़िया रोते रोते धरती पर लोट गई। उसने कहा “बड़े भाई, फिर यहीं रहो, जाते कहाँ हो।”

“बहन के घर कैसे रहूँ।”

रज़िया ने आँसू पोंछकर कहा “तब जाओ बड़े भाई”

मैं घर चला आया। वही मेरी नौकरी थी। मेरे रोम-रोम में रज़िया थी, और रज़िया के रोम-रोम में “बड़े भाई।”

×

×

×

आज तीस साल इस घटना को हो गए हैं। रज़िया की आयु पच्चीस वर्ष की हो गई है, मैं तिरसठ का पार कर चुका हूँ। हम दोनों ने ब्याह नहीं किया। मैं साल में एक बार रज़िया के घर जाता हूँ। उसकी सब आमदनी सार्वजनिक कामों में जाती है। सरकार से उसे बेगम की उपाधि मिली।

अब मुझे पेन्शन मिलती है। बूढ़े शाहजादे का वह चित्र सदैव मेरी आँखों में रहता है।

पतिता

[एक वेश्या का मर्मस्पर्शी जीवन-स्केच इस कहानी में है । यह स्केच साधारण नहीं है, इसमें जैसे करोड़ों इन पतिता अभागिनियों के सुख दुःखों की एक परिपूर्ण मूर्ति खड़ी कर दी गई है । यह एक विवरणात्मक कहानी है, जिसे कहानीकला की दृष्टि से श्रेष्ठ कहानियों में गिना जा सकता है । कहानी की सफलता इसी में है—कि पाठक का हृदय बरबस इन पतिता बहिनों की दुरवस्था से द्रवित होकर उनके प्रति गहरी संवेदना और सहानुभूति से भर जाता है ।]

१

मेरा नाम आनन्दी है । जब मेरी आयु ११ वर्ष की थी, तब मैं अपनी मौसी के साथ दिल्ली आई । मैंने कभी दिल्ली देखी न थी, सुनी थी । बहुत तारीफ सुनी थी—बिजली की रोशनी, ट्राम, पञ्जे, मोटर—सब कुछ मेरे लिए स्वप्न-सा था । अब तक मैं देहात में रही, पहाड़ में खेली और बढ़ी हुई । मेरे माँ-बाप जमींदार थे, नाम जबान पर लाना नहीं चाहती, मैं कलङ्कित हुई, उन्हें क्यों बट्टा लगाऊँ ? मैं उनकी इकलौती बेटी थी, गोदों में पली और प्यार में नहाई, मेरे बराबर सुखी कौन था ? जब मैं सुनहरी धूप में तितली का तरह उछलती-कूदती सामने की हरी-भरी पर्वत-श्रेणियों पर दौड़-धूप करती थी, मेरी पड़ोसिनें गीत गाती, घास का गट्टर पीठ पर लादे मेरे सामने

चतुरसेन की कहानियाँ

से निकल जातीं। मरने का मोती के समान उज्ज्वल और बर्फ के समान ठंडा पानी, इठला-इठला कर पीती, उसमें पत्थर मार कर उसे उछालती, कभी पत्ते की नाव बना कर बहाती !

ओह ! मैं कितना हँसती थी ? हँसते-हँसते आँसू निकल आते थे। आज तो रोने पर भी नहीं निकलते, माखन होता है कलेजे का सारा रस सूख गया है। लड़कियों को मैं खूब मारती, पर पीछे उन्हें चुमकार-पुचकार कर राजी भी कर लेती। मुझमें अकड़ खूब थी, पर मैं भोली भी एक ही था, जो कोई मुझसे प्यार से बोलता, मैं उसकी चाकर, जो ज़रा देढ़ा हुआ और बस फिर मैं भी देढ़ी !

जीवन क्या होता है, मैंने कभी नहीं जाना; मैं बड़ी हो जाऊँगी, यह मैंने नहीं सोचा; मुझ पर दुनियाँ की कोई जिम्मेदारी पड़ेगी, इसका ध्यान भी न था। भविष्य की आनेवाली सारी आँधियों और तूफानों के भय से दूर मैंने हिमालय की पवित्र और सुखमयी गोद में अपने हीरे मोती से ग्यारह साल व्यतीत किए।

२

दिल्ली देखकर मैं सचमुच घबरा गई थी। और मौसी के घर में घुसते तो भय लगता था। वह घर था ? दैदीप्यमान इन्द्रमवन था। वह सजावट देखकर मेरी आँखें बन्द होने लगीं। बढ़िया रंग-विरंगे कालीन, दूध के समान उज्ज्वल चाँदनी, बड़े-बड़े मसनद, मखमली गद्दे, मसहरियाँ, तस्वीर, सिङ्गारदान, आइने और न जाने क्या-क्या ? मेरे पद-स्पर्श से, झू लेने से कहीं कोई

चतुरसेन की कहानियाँ

वस्तु मैली न हो जाय, बिगड़ न जाय—इस भय से मैं सिकु कर एक कोने में खड़ी हो गई। मैं मैली-कुचैली, गाँब की अल्हड़ बच्ची इस घर में कहाँ रहूँगी ? रह-रह कर भाग जाने की इच्छा होती थी।

माँसी ने मेरी द्विविधा को भाँप लिया, उसने पास आकर दुलार से कहा—जा बेटो ! ऊपर हीरा है और भी कई जनी हैं, तू भी वहीं जाकर बैठ।

मैं ऊपर चल दी क्या देखा ? कह ही दूँ ? रूप वहाँ बिखरा पड़ा था। मानों किसी ने चाँद को जोर से ज़मीन पर दे मारा हो और उसके टुकड़े बिखरे पड़े हों। सब दस पन्द्रह थीं। सभी एक से एक बढ़ कर। सभी अलबेली मस्तानी थीं, और चुहलबाज़ी में लगी थीं। किसी की कंवी-चोटी हो रही थी, किसी का उबटग; कोई धोती चुन रही थी, कोई गज़रा गूँव रही थी। सभी नवेलियाँ थीं, यौवन उनके अङ्गों से फूट रहा था। यौवन और सौन्दर्य के ऊपर एक और उन्मादिनी वस्तु थी, जिसे तब न समझा था, बहुत दिन बाद, जब मैं भा उनमें मिल गई, समझा—वह थी वेश्यापन की धृष्टता। और उसने उन्हें आफत बना रक्खा था।

वे लड़कियाँ न थीं, स्त्रियाँ भी न थीं; वे थीं आग के छोटे-छोटे अङ्गारे। पड़े दहक रहे थे, छूते ही छाला उत्पन्न कर दें। इन सबके बीच में हीरा थी। उसका भी कुछ वर्णन तो करना ही पड़ेगा, वैसा रूप तब से आज तक, यद्यपि मैंने जीवन भर रूप के सौंदे किए—पर देखा ही नहीं, सुना भी नहीं। इटली के कारीगर की बनाई सज़्जमर्मर की प्रतिमा की भाँति, हंस की सी सुराहीदार और सफ़ेद गर्दन उठाए वह बैठा बाल सुखा

पवित्रा

रही थी। एक धानी डुपट्टा उसके वक्षस्थल पर अस्त व्यस्त पड़ा था, पर उस अनिन्द्य वक्षस्थल को शृङ्गार करने के लिए और किसी परिधान की आवश्यकता ही न थी। प्रभातकालीन नव-विकसित कमल-पुष्प के समान उसको बड़ी-वर्दी आंखें और फूले हुए लाल-लाल होंठ ! हल्के पारदर्शी रङ्ग से प्रतिबिम्बित से गाल उसकी मुख-मुद्रा को लोकोत्तर बना रहे थे। उसके दाँत किस कारीगर ने बनाए थे, यह मैं मूर्ख क्या बताऊँ ! पर उनकी चमक से चौंध लगती थी। हीरा ने अनायास ही मुझे देखा, सभी ने देखा, मैं सहम कर ठिठक गई ! उसने मुस्करा कर पास बुलाया, गोद में बैठा कर पुचकारा, प्यार किया, मेरे देहाती बख्शों को देखा आर हँस दी। उसने प्यार से मेरे गालों पर चुटकी ली और मेरे शृङ्गार में लग गई। उबटन किया, चोटो में तेल दिया, कपड़े बदले आर न जाने क्या-क्या किया। इसके बाद मेज पर डबका कर मुझे रख दिया, और सहंलियों से बोली—“देखो री, हमारी छाटा रानी कितनी सुन्दर है।” उसने मुझे चूमा, फिर तो मुझ पर इतने चुम्मे पड़े कि मैं घबरा गई। उन चुम्मा में, उस प्यार में, उस शृङ्गार में मैं भूल गई—अपना भचपन, वे पवित्र खेल-कूद, वे पर्वत-श्रेणी, उपत्यकाएँ, माता-पिता, भहेली—सभी को। मेरे मन में एक रङ्गीन भाव की रेखा उठी और धीरे-धीरे मैं मदमाती हो चली !

३

परन्तु, उस भीषण ऐश्वर्य और ज्वलन्त रूप की जड़ में जो पाप था, उसे मैं कैसे ससम्झती ? पाप कहते किसे हैं, यही मैं

चतुरसेन की कहानियाँ

कैसे जानती ? जीवन के सुख और ऐश्वर्य के पीछे एक धर्म-नीति छिपी रहती है, यह मुझे उस घर में बताता कौन ? फिर भी मेरी आत्मा ही ने मुझे बताया, वही आत्मा अन्त तक मेरे कर्मों का नियन्ता रहा ।

मैं उस घर में सब कुछ देखती थी । मैं कह चुकी हूँ कि मुन्नी दस-पन्द्रह थी । पर मैं सब से छोटी थी, नई आई थी, सबके पृथक्-पृथक् सजे हुए कमरे थे । सबके पास बढ़िया गहने-कपड़े इत्र और न जाने क्या-क्या था । सबकी खातिर भी खूब होती थी, चोचले भी चलते थे, पर मैं मौसी के पास सोती और रहती थी । सबके उतरे गजरे पहनना और बची हुई मिठाई खाना मेरा काम था । धीरे-धीरे मेरे मन में ईर्ष्या होने लगी । मैंने एक दिन मौसी से कह भी दिया, रुठ भी गई, आखिर मैं क्या आसमान से गिरी हूँ, मुझे भी एक कमरा, पलङ्ग और वैसे ही सब सामान चाहिए, जो औरों के पास हैं ।

मौसी हँस पड़ी । उसने मुझे गोद में लिया, चूमा और कहा—“धीरज रख बेटी ! वह समय भी आ रहा है, जब तू इन सब से बढ़-बढ़ कर रहेगी ।” उस समय की मैं बड़ी बेचैनी से बाट जोहने लगी । साथ ही करने लगी अध्ययन उन सबका, जिन पर मेरी ईर्ष्या थी ।

मेरी ईर्ष्या की प्रधान पात्री थी हीरा ! वही तो सब में एक थी, घर-घर नगर में और दूर-दूर उसकी चर्चा थी, उसका रूप था ? दुपहरी थी, उसकी वह दन्त पंक्ति, मोती-सा रङ्ग कटीली आँखें, सन्द हास्य, हस की-सी गर्दन, साँचे में ढाला बदन, कितने सेठ-साहूकार, राजा-रईस, नवाब-शाहजादों को अधीर बनाए था—वे उसके पास आते, क्या-क्या आदर-भाव करते,

पतिता

दासियाँ हुकम की बन्दों रहती ! सुनहरे काम का छपरखट और उसका हरा रंगीन कमरा, क्या मैंने लाखों बार भी डाह की नज़र से न देखा होगा ?

एक दिन अचानक मौसी ने कहा—“आनन्दी, ले अपना कमरा पसन्द कर । कौन-सा लेगी, मैं अब तुम्हें भी अलग कमरा दूँगी, उसे तेरे मर्जी का सजाऊँगी । कपड़े-जुते साड़ी जो तेरी पसन्द का हो तू बाज़ार में जाकर ले आ । ले यह एक हजार रुपए, सिर्फ कपड़े और शृङ्गार-पटार के लिए हैं । जेवर मैं तुम्हें अलग दूँगी ।” इतना कह कर उसने नोटों का एक बगडल मेरी गोद में डाल दिया और कहा—“शाम को हीरा के साथ जाकर जरूरी सामान खरीद ला । ले, मैं अपना कमरा तेरे लिए खाली किये देती हूँ, मैं बुढ़िया बाबली किसी कोठरी में पड़ रहूँगी ।”

मैंने आकाश छुआ । कब शाम हो और मैं बाज़ार चलूँ । निदान एक ही रूपाह में मेरा कमरा घर-भर में इन्द्रभवन था । मैं रात-दिन उसकी सजावट में लगी रही, खाना-पीना भी छोड़ दिया, साथ बालियाँ दिल्लगी करती थीं, पर मैं समझती न थी । कभी-कभी उनकी बातों से भय-सा लगता था, उनका क्रूर-हास्य शङ्का उत्पन्न करता था—मानों इस साज-शृङ्गार में एक रहस्य है, पर मैं समझ में थी ।

देखते-देखते मेरा रङ्ग बदल गया । जितने छैले वर में आते थे, मुझ पर टूटे, पर मौसी का बड़ा भय था । क्या मजाल जो ज़रा कोई बड़ कर बातें करता ! साथ बालियों पर मुझे डाह थी, पर अब वे मुझ पर जलती थीं, भेद तो अभी खुला न था, पर मुझे इसमें मज्जा आता था जरूर !

उस दिन से छठे दिन की बात है । मैं सो रही थी, दिन

चतुरसेन की कहानियाँ

ढल चुका था, मौसी ने बुला कर कहा—“बेटी, नहाधोकर नई साड़ी पहन ले, बालों का अङ्गरेजी जूड़ा बाँध ले, पैरिस की जरीकट साड़ी पहन ले, और जरा सलीके का ध्यान रख। खबरदार, नादानी न करना।” मैं कुछ समझी, कुछ नहीं—चली आई। मन में उथल-पुथल मच गई, नहीं कह सकती भय से या आनन्द से।

रात सिर आ गई और मेरा शृङ्गार खतम ही न होता था। १० बजे एक अल्पवयस्क सुन्दर कुमार ने मेरे कमरे में प्रवेश किया, मैंने इन्हें कभी न देखा था। एकान्त में मेरे पास किसी पुरुष का आना प्रथम बात थी, पर बहुत सी बातें तो मैं देख-भाल कर ही समझ गई थी। फिर भी मैं डर गई, मैंने सहम कर उनसे कहा—“मौसी उधर हैं, आप वहाँ जाइए।”

उन्होंने हँस कर कहा—“जल्दी क्या है, जरा देर आपसे भी बातें कर लूँ?” अब मैं क्या कहती? चुप बैठ गई।

उन्होंने कहा—क्या आप नाराज हो गईं?

“जी नहीं।”

“फिर चुप्पी क्यों?”

“आप कुछ दर्याफ़्त करें तो जवाब दूँ।”

बस बातों का सिलसिला चल गया, और क्या-क्या हुआ, वह सब कहने से फ़ायदा? सबका अभिप्राय यही है कि अन्त में मैं उस युवक के हाथ बिकी, उसने मुझे सब कुछ दिया और मैंने उसे भी! मैं वेश्या थी भी नहीं, और उसकी वृत्ति को समझती भी न थी! मेरा जीवन था, आयु थी, समय था और उसका प्रभाव था, मैं क्या करती? मैंने अपना तन, मन उसे दिया, और उसने? मैंने जो आज तक न पाया था, वह दिया।

पतिता

उस दान के सम्मुख अब तक के सभी ठाठ तुच्छ थे। मैं तारी जीवन का रहस्य समझी, पर यहीं तक होता तो मेरे बराबर सुखी कौन था? पर मेरी तकदीर में वेश्या-जीवन का रहस्य सम्झना लिखा था !!

X X X X

एक महीना स्वप्न की तरह बीत गया। ज्यों-ज्यों महीना बीतता था, वे चिन्तित और उदास होते थे। मैं पूछती, पर वे बताते नहीं, टाढ़ जाते। एक दिन मैंने उन्हें घेर लिया। उन्होंने कह दिया—सिर्फ तीन दिन और मुझे तुम पर अधिकार है आनन्दी? इसके बाद तुम मेरे लिए घैर हो जाओगी।

“यह क्या बात है?”

“मैं तुम्हारे लिए अगले महीने की तनखाह नहीं जुटा सकता।”

तनखाह कैती?”

“तन हज़ार रुपए महीने पर मैंने तुम्हें तुम्हारी माँ से लिया था।”

“आह! क्या मैं गाय-भैंस की तरह बेची गई हूँ!”

“ऐसा होता तो फिर क्या बात थी? मैं तुम्हें ऐसी जगह ले जाता, जहाँ किसी की दृष्टि न जाती, पर तुम किराए पर उठाई गई हो, मैंने एक महीने का किराया दिया, अब जो देगा, वह मेरे स्थान पर होगा।”

“मैं तड़प उठी, यह कैसे सम्भव है? मैं तुम्हें प्यार करती हूँ, क्या तुम नहीं करते?”

“जान से बढ़ कर।”

“फिर हमारे बीच में कौन है?”

चतुरसेन की कहानियाँ

“रुपया !”

“मैं उस पर लात मारती हूँ।”

“पर तुम्हारी मौसी तो उस पर मरती हैं।”

“मैं उससे कहूँगी।”

“बेसूद है।”

“क्या तुमने कहा था ?”

“मैं एक हजार देने को तैयार हूँ।”

“यह क्या थोड़े हैं ?”

“वे कहती हैं—एक हजार माहवारी आनन्दी की जूतियों का खर्च है।”

“पर मैं तो अपना शरीर और जान तुम्हें दे चुकी।”

“इसका तुम्हें अधिकार नहीं।”

मैं रोने लगी, वे चले गए।

मैं रात भर रोती रही; मेरी आँखें फूल गईं और छाती फटने लगी। सुबह होते ही मौसी ने कहा—“बेटी, आज तुम्हें एक मुजरे पर जाना है, सब सामान तैयार करके लैस हो जाना।

जो कहना चाहती थी, न कह सकी। सोचा—लौट कर कहूँगी।

४

मेरा नाम हीरा है, बस इतना ही समझ लीजिए। मैं और कुछ नहीं बता सकती। समझ लीजिए मैं घरती फोड़ कर पैदा हुई और घरती में समा जाने की इच्छा से जी रही हूँ। हजारों

पतिता

मनुष्यों ने मेरे शरीर को देखा, बलात्कार किया और होनी-अनहोनी सब हुई। इनमें राजा-महाराजाओं से लेकर, घृणास्पद कलङ्की और रोगों भी थे—सभी ने एक ठीकरे में खाया। लोग कहते हैं कि मैंने रूप पाया और यह भी कहते हैं कि उसे खूब बेचा। पर मुझे सब कुछ बेच-खरीद कर मिला क्या? इस अभागिनी के मन की बात कौन सुनेगा? कौन इस पर आंसू बहाएगा, जगन् में मेरा सगा है कौन?

फूल के कीड़ों का नाम बहुतों ने सुना होगा, पर उस जहरीले कीड़े ने खाया मुझे! हाय, दुनिया कैसी प्यारी थी, कैता साज-शृङ्गार, वस्त्र, सुगन्ध, मौज-बहार, हास्य उन सबको अब याद करती हूँ—वे सब कहाँ चली गईं, स्वप्न की भाँसा की तरह !!

ओ क्या वस्तु, यह मुझे आज मालूम हुआ, जब मैंने खोले खो दिया! धर्म मेरा साही है। मैंने रूप को बेचा नहीं, मैंने उसका मोल न कभी जाना, न किया, अभागिनी सीधी-सादी बालिका अपने रूप को कितना देखती—देखने वाले देखते हैं यही कैसे समझती, यही तो मरने की बात हो गई। मैं जब तक बची रही—तब तक की तो बात हा जाने दीजिए पर दिल्ली आने पर? न माँ थी, न बाप था, भाई था—वह भी चला गया। पर जो थी, वह माँ से भी ज्यादा सगी, स्वयं हाथों से नहलाती, चबटन लगाती, सुगन्ध लगाती, गजरो से सजाती और मोटर में बैठा कर सैर कराती! तब कौन मेरे बराबर सुखी था—मुझे कुछ काम न था। उस्ताद जी आते, उनकी सफेद दाढ़ी, भड़ी सी मोटी ऐनक और मीठी-मीठी बोली, कैसी प्यारी थी। वे गाना सिखाते, मैं बिचोड़ से उनके गले की नकल करती। वह इतनी ठीक उतरती कि रास्ते चलते खड़े हो जाते

चतुरसेन की कहानियाँ

मैं इतराती थी, उत्तम से उत्तम भोजन-वस्त्र बिना माँगे हाज़िर थे। मैं बड़ी हुई, तीसरे पहर से ही उबटन-शृङ्गार, केश-विन्यास और नई साड़ियों की पसन्द और पहनने का जो उपक्रम चलता तो दिए जल जाते। इत्र से भभकते हुए उस कमरे में नर्म कालीन पर मैं इटला कर बैठती। बड़े-बड़े सेठों के जवान आते, मेरी स्वर-लहरी पर लोट जाते, रुपयों की बौछार करते। जब आधी रात बीतने पर झोली भर रुपए ले मैं नई माँ को देती तो वह छाती से लगा लेती। बारम्बार बेटी कहती, मैं ज़रा भी थकान न मानती, पड़ कर जो सोती तो प्रभात था।

हाय ! मैं समझती थी—यह सब मेरा आदर है, यह गायन-कला मेरा गुण है, उस पर सैकड़ों गुणज्ञ रीक रहे हैं। पर यह भेद तो पछे खुला, वह मेरा नहीं, मेरे शरीर का, रूप का आदर था। वह गायन तो एक बहाना, एक छल था, एक तीर था, जिससे शिकार मारे जाते थे। मेरी अज्ञानावस्था में कितने शिकार मारे गए, यह मैं अब क्या बताऊँ।

उस दिन कोई त्योहार था, शायद तीज थी, मैं नहा कर बैठी थी। मेरी एक सहेली ने मुझे बुला भेजा था। मैं जाने की तैयारी में थी कि माँ ने बुलाया, कहा—बेटी, वह जो नई बनारसी साड़ी आई है, पहन लो। आज तेरी तकदीर का सितारा बुलन्द हुआ, महाराज XXX ने तुझे नौकर रख लिया है। तुझे वहाँ जाना है, अभी मोटर आ रही है। मैंने चाहा था कि तुझे रानी बना दूँगी, वह इच्छा पूरी हुई, अब देर न कर।

मैं खाक-पत्थर कुछ भी न समझी। रानी बनने की बात को कुछ समझी, रानी बनने में मुझे क्या सज़ था, पर नौकरी

पतिता

का क्या मतलब ? मैंने पूछा—नौकर रखने से क्या मतलब ? मैं किसी की नौकरी न करूँगी ! वाह ! अब मैं भाड़ू लगाऊँगी और किसी की नौकरी करूँगी ।

बुढ़िया हँस पड़ी, हँसते-हँसते लोट गई, उसने मुझे गोद में छिपा कर कहा—मेरी प्यारी बेटी, कैसी नादान है । धीरे-धीरे सब समझेगी । भाड़ू तू लगावेगी ? वहाँ बीस दासी तेरी छिद-मत करेंगी ।

मैं समझ ही न सकी, पर मुझे आनन्द न आया । मैं भय और चिन्ता में पड़ गई, वहाँ मेरा है कौन ? मुझे कौन प्यार करेगा, कौन क्या करेगा, मैं बेचैन हो गई । मैं मूर्खा, इस वृद्धा को ही अपना सब से बड़ा हितू समझती थी । जहाँ गई वहाँ फाटक पर पहुँचते ही मेरे होश उड़ गए । ऐसी बड़ी कोठी, ऐसा सुन्दर बागीचा, जन्म में न देखा था । गाड़ी पहुँचते ही सङ्गीन-धारी सिपाही ने गाड़ी रोक कर पूछा—गाड़ी में कौन है ?

मौसा ने कुछ कान में कह दिया, वह रास्ता छोड़ कर खड़ा हो गया ।

गाड़ी धड़धड़ाती चली । फव्वारे उछल रहे थे, रौस अत्यन्त सुघड़ाई से कटी थी और उनमें कटोरे के बराबर गुलाब खिल रहे थे । सुन्दर साफ़ सुर्ख सड़कें और सामने वह महा-सुन्दर धवल प्रासाद । वहाँ पहुँचते ही दो सन्तरियों ने हमें उतारा, तमाम मकान सङ्गमर्मर से मढ़ा था, मक्खी के भी पैर रपटें । मैं डरती-डरती पैर रखती, दीवारों और तस्वीरों को देखती, अचल खड़े सन्तरियों को घूरती चली जा रही थी । चलने तक की आहट न होती थी, सोच रही थी कि हे ईश्वर ! इस महल में रहने वाला कौन भाग्यवान है ।

चतुरसेन की कहानियाँ

एक सजे हुए कमरे में हमें बैठा कर, सन्तरी चला गया। उसमें मखमल का हाथ भर मोटा गहा पड़ा था, और साटन के पर्दे दरवाजे पर थे। गद्देदार कुर्सियाँ, कौच और एक से एक बढकर सजावट और तस्वीर, क्या-क्या बयान करूँ? मैं पागल-सी बैठी देख रही थी; हृदय धक्-धक् कर रहा था। बोलना चाहा, पर मौसी ने होंठ पर उँगली रखकर संकेत कर दिया।

थोड़ी देर में एक पहरेदार ने धीरे से पर्दा उठाकर, हमें अपने पीछे-पीछे आने का संकेत किया। कई बड़े-बड़े दालान, कमरे पार करती हुई अन्त में एक निहायत खुशरङ्ग सजे एक बड़े कमरे में पहुँची। देखा, एक तीस साला उम्र के अत्यन्त रुआबदार रूप और तेज की खान, एक पुरुष चुपचाप बैठे धुआँ फेंक रहे हैं। मौसी ने ज़मीन तक झुक कर सलाम किया और मैंने भी। हाथ का सिगार एक ओर फेंक कर महाराज उठ खड़े हुए। उन्होंने बड़ी बेतकलुफी से मौसी का हाथ पकड़ कर बैठाया, फिर मुस्करा कर मेरा मिजाज पूछा।

मैं तो सकते की हालत में थी। मौसी ने फटकार कहा—
बेवकूफ, सरकार मिजाज पूछते हैं और तू चुप है।

वे हँस दिए और बोले—हीरा यही है न?

“यही हज़ूर की कनीज़ है?”

“सच, पर देखना घोखा तो नहीं देती?”

“अय हय हज़ूर, मेरी ज़बान टूट जाय?”

“अच्छा मिस हीरा, क्या तुम सिगरेट पीती हो?”

“जी नहीं सरकार!”

“अच्छा तब कुछ खाओ-पीओ!” इतना कहकर उन्होंने

घण्टी बजा दी। नौकर दस्तबस्ता आ हाज़िर हुआ। उसे कुछ इशारा करके, उन्होंने मौसी का हाथ पकड़कर कहा—“जब तक यह कुछ खाए-पिए, हम लोग काम की बातें कर लें।

वे दोनों दूसरे कमरे में चले गए, और नौकरों ने फल, बिस्कुट मेवा मेरे सामने ला रक्खा। पर मैंने छुआ भी नहीं। मैं भयभीत हो गई थी, मैं समझ गई कि यहाँ फँसा। हाय ! हृदय के एक कोने में नवाङ्कुरित प्रेम विकल हो उठा। पर करती क्या ? मैंने निश्चय किया—मैं अवश्य मौसी के साथ जाऊँगी ! हठात् महाराज ने कमरे में प्रवेश करके कहा—अरे ! तुमने तो कुछ खाया ही नहीं।

“जी, मेरी तबियत नहीं है, क्या मौसी अन्दर हैं ?”

“वे गईं।”

“और मैं ?”

“तुम्हें यहीं आराम करना है।” वे मुस्कुरा कर बोले—

“क्या तुम्हें डर लगता है ?”

“जी नहीं।”

“यह जगह पसन्द नहीं ?”

“जगह के क्या कहने हैं।”

“मैं पसन्द नहीं ?”

“सरकार क्या फर्माते हैं ?” मैं शर्मा गई।

एक आदमी शराब, प्यालियाँ, कुछ और खाने की चीजें चुन गया। महाराज ने प्याला भर कर कहा—“मिस हीरा, परहेज़ तो नहीं करती ? करोगी तो भी पीना तो पड़ेगा ?”

“हुज़ूर, मैं नहीं पीती।”

“मगर मेरा हुक्म है ?”

चतुरसेन की कहानियाँ

“मैं मुआफ़ी चाहती हूँ।”

“क्या हुक्म उदूली करती हो?”

“मेरी इतनी मजाल।”

“बेवकूफ़ औरत पी!”—क्षण भर में उनकी आँखें लाल हो गईं और तयोरियाँ चढ़ गईं।

“मैं न पी सकूँगी?”

खूँटी से चाबुक उठा कर उस निर्दयी ने खाल उड़ाना शुरू कर दिया। मेरे चिल्लाने से कमरा गूँज उठा। मैं तड़प कर धरती में लोटने लगी। पर वहाँ बचाने वाला कौन था?

वे चाबुक फेंक कर बैठ गए। मैं ज्योंही उठी, उन्होंने प्याला भर कर कहा—पियो!

“मैं गटगट पी गई।”

मेरे हाथ से प्याला लेकर उन्होंने मेरे पास आकर कहा—
“हीरा, मेरी दोस्त! आइन्दा कभी हुक्म उदूली की हिम्मत न करना। अरे, क्या तुम्हारी साड़ी भी खराब हो गई।” इतना कह उन्होंने घण्टी बजाई, एक लड़का आ हाज़िर हुआ। उसे हुक्म दिया—“जाओ ड्योदियों से एक उम्दा साड़ी ले आओ।”

साड़ी आई। उसकी कीमत दो हजार से कम न होगी। वैसी साड़ी मैंने कभी न देखी थी। मैं अवाक़ रह गई। ऐसा बेढब आदमी तो देखा न सुना। मैं साड़ी बदल कर चुपचाप उसके हुक्म की इन्तज़ारी करने लगी। मेरा ग़रूर और सारी चञ्चलता न जाने कहाँ चली गई।

उन्होंने निकट आकर प्यार के स्वर में कहा—जाओ उस कमरे में सो रहो, मैं भी ज़रा सोऊँगा। किसी चीज़ की ज़रूरत हो तो घण्टी देना, नौकर हुक्म बजा लावेगा।

पतिता

हाय ! क्या मैं सोई ? वह पुरुष सो गया और मैं उसके पैर पकड़े बैठी रही। रात बीतने लगी, निस्संख्यता छा गई। हाँ मैं पैर पकड़े बैठी थी, उस पुरुष के, जो इतना कठोर और इतना उदार, ऐसा मस्त और ऐसा जिद्दी। और तस्वीर देख रही हूँ किसी और की, जिसे मैंने कुछ दिन पूर्व शरीर अर्पण किया था। मेरा हृदय और प्रेम आवारा गर्द बेघर-बार पुरुष की तरह भटक रहा था। वेश्यावृत्ति का जटिल रहस्य अब मेरी समझ में आया।

कई घण्टे व्यतीत हो गए। वे एकाएक उठ बैठे। उन्होंने कहा—बेवकूफ लड़की ! क्या तू सचमुच वेश्या नहीं है ? तेरे पास हृदय है ? तू प्रेम करना जानती है ?

मेरे जवाब से प्रथम ही उन्होंने मुझे उठा कर हृदय से लगा लिया। हाय ! यह पापिष्ठ शरीर यहाँ भी अर्पण करना पड़ा। पर मैं लज्जा से अपने आपको भी नहीं देख सकती थी।

कह ही दूँ, बिना कहे तो चलेगा नहीं; वैसा सुन्दर आदमी नहीं देखा था। रङ्ग गुलाब के समान, दाँत जैसे मोती की लड़ो, हास्य जैसे चाँदनी की बहार—मैं देखती रह गई, यही महाराज थे। उन्होंने पास बुलाया, प्यार से बगल में बैठाया, क्या-क्या किया, क्या-क्या कहा, वह सब बड़ी कठिनाई से भुजाया है, अब याद क्यों करूँ ?

मैंने समझा था, मैं नौकर हूँ, पर मैं थी रानी ! नौकर थे राजा साहब ! वे कितना प्यार करते थे, कितना लाड़ करते थे—मैं क्या होश में थी, जो समझ सकती। पुरुष स्त्री जाति को कब क्या देता है; पुरुष स्त्री-जाति को किस तरह सुख देता है, यह केवल वह स्त्री ही जान सकती है, जिसने वैसा सुन्दर,

चतुरसेन की कहानियाँ

उदार, दाता, दयालु पुरुष पाया हो। मैं कृतार्थ हो गई, मैं धन्य हुई, मुझे अब कुछ न चाहिए था। मेरे पास रूप था, यौवन था, शरीर था, मन था, आत्मा थी, प्रेम था, हृदय था—सभी मैंने उन्हें दे दिया, और उन्होंने जो देना चाहा, रुपया-पैसा, वस्त्र, रत्न—सभी मैंने तुच्छ समझा। मैंने एक बार तो निर्लज्ज होकर कह दिया था—“यह सब क्यों करते हो, तुम्हीं जब मुझे प्राप्त हो, फिर और कुछ मुझे क्या चाहिए।” वे हँसते थे। मेरे वे दिन हवा की तरह उड़ गए, मुझ मूर्ख ने यह समझा ही नहीं कि यह सब कुछ मेरे लिए नहीं, मेरे रूप के लिए है। और मैं स्त्री नहीं, वेश्या हूँ ? इस वेश्यापन और रूप ही ने तो मुझे चौपट किया !!

५

यह विधाता की भूल है कि वह वेश्या है, अगर महारानी रूप और गुण में इससे शतांश भी होती, तो कदाचित् जगत की जूठी पत्तल चाटने की जिल्लत में न पड़ता। लाखों मनुष्यों के सामने मैं राजा और महाराज हूँ, पर इस औरत के सामने आज एक कुत्ता, जो अपनी नीच स्वाद-वृत्तियों की तृप्ति के लिए सदा उन्मत्त रहता हो। वह जिस दिन आई तभी से मैंने उसे समझा। एक अफसोस तो यह है कि वह वेश्या है, दूसरा अफसोस यह कि वह यह बात अभी तक नहीं जानती। नारी-हृदय का नैसर्गिक प्रेम उसके पास अच्छूता था, वह उसने राई-रत्ती मुझे दिया; पर इससे फायदा ? वह मुझे वही समझती है, जो लाखों-करोड़ों स्त्रियाँ पुरुष प्राप्त करके समझती रही

हैं, पर मैं तो यह जानता हूँ कि वह वेश्या है। उसकी माँ ने मासिक वेतन लेकर उस काल के लिए उसके शरीर पर मुझे अधिकार करने दिया है, जब तक मैं वेतन देता रहूँ। वह आत्मदान कर चुकी, यह तो सत्य है, पर इससे होता क्या है ? इस अधिकार और पद्धति-शून्य असामाजिक आत्मदान को मैं क्या करूँ ? क्या मैं खुल्लमखुल्ला उसे पत्नी कहने का साहस करूँ ? सारे अखबार हाथ-तोबा मचाकर धरती-आसमान उठा लेंगे ? सरकार की आँखें नीली-पीली अलग हो जावेंगी ? और सरदार, अफसर, परिजन दम निकाल देंगे। वह रानी बनने योग्य है; उसके रानी बनने से उसकी नहीं, महल की शोभा है। परन्तु इस बात को तो देखिए कि यह व्यभिचार और रूप का क्रय-विक्रय तो सब अन्धे और बहरों की तरह देख सुन रहे हैं, पर इस पाप को नीति और नियम के रूप में संसार नहीं देखना चाहता। फिर मैं क्यों इल्लत लूँ ? मैं राजा हूँ, युवा हूँ, सुन्दर हूँ, धनी हूँ, मैं ऐसे-ऐसे सौन्दर्य नित्य खरीदने में समर्थ हूँ। मैं अपना यह स्वार्थ-अधिकार क्यों त्यागूँ ? कठोरता हाँ, यह कठोरता और निष्ठुरता तो है, परन्तु राजा बनकर मनुष्य को कितना कठोर बनना पड़ता है। राज्य-व्यवस्था कायम करने के लिए कठोरता गुण है, यदि मैं आत्म-सुख और शरीर भोग के लिए भी जरा निष्ठुर बनूँ तो कुछ हर्ज है ? मैं उसे ठग नहीं रहा, मुआविजा दे रहा हूँ, इतना और उसे मिलेगा कहाँ ? वह वेश्या है, जब तक उसमें रस है, मैं भरपूर मोल देकर लूँगा, पीऊँगा, बखेरूँगा, जब जी में आवेगा फेंक दूँगा। अजी ! यह स्त्री-जाति ही तो है ? सर्दों की धूप की तरह यह स्त्री-यौवन ढलता है। पुरुष होकर, सुयोग पाकर मैं

चतुरसेन की कहानियाँ

क्यों सुप्राप्त यौवन को छोड़ूँ ? यह धन राजसत्ता फिर किस काम आवेगी ? अन्ततः हमारा राजापन किस योग्य होगा ? पूर्वकाल के राजागण युद्ध करते थे; जीवन, मृत्यु सदा उनके सम्मुख थी; देश के चुने हुए विद्वान उनके मन्त्री सदा उनके पास रहते थे । अब यह सब काम तो प्रबल प्रतापी हमारी दयालु सरकार कर रही है, हमें छुट्टी है । इस जीवन भर के अवकाश में यदि हम जी भर कर यौवन और भोग को, जो धन से प्राप्त हो सकता है, न भोगें तो हमारे बराबर अहमक कौन ?

वह वेश्या है, वेश्या रहे; यह बात उसे समझ रखनी चाहिए । वह स्त्री नहीं बनी रह सकती, पुरुष से स्त्री को जो प्रतिदान वास्तव में मिलना चाहिए, वह उसे नहीं मिलेगा । जब तक वह यौवन के उभार पर है, वह मेरी है, मेरा सारा राज्य उसके पैरों में है । इसके बाद ? इसके बाद भी विन्ता क्या है ? वह इतना सञ्चित कर लेगी कि जन्म भर को काफ़ी होगा ।

६

नख-शिख से शृंगार किए वेश्या के सामने आँख के अन्धे और गाँठ के पूरे बेवफूफ और बेगैरत नौजवान कुत्ते दुम हिला-हिला कर जो प्रेम और आदर प्रकट करते हैं, वही क्या वेश्या का सम्मान है ? वेश्या की असलियत तो उसके 'वेश्या' शब्द में ही है । वह रज्जिल, अछूत और भले घर की बहू-बेटियों के देखने की वस्तु भी तो नहीं । वे शरीफजादे रईस और राजा, जो समय पर जूतियाँ चढाते और जूतियाँ खाते हैं—यह तो

पतिता

सहन ही नहीं कर सकते कि कभी सामना होने पर भी अपनी धरवालियों से हमारा परिचय तक तो करा दें। अपनी रज्जाल हैसियत हम समझता हैं, हमारे हीरे-मोती, महल-पलंग, मस-हरी, मोटर, धन—कोई भी हमारी इस रज्जाल हैसियत से हमारी रक्षा नहीं कर सकता। हाय ! वेश्या के हृदय को छोड़ कर, और कौन खी-हृदय इस भयानक अपमान का धधकती आग को हँस कर सह सकता है।

उस दिन मैं बरस रहा था, भयानक अँधेरा था, राज-महल स्टेशन से दूर न था, परन्तु महाराज शिकार खेलने वहाँ से १८ मील के फासले पर गए थे। उनके अङ्गरेज दास्त आए थे, वहीं उनकी दावत और जशान का नाच-रङ्ग था। दर्जन भर वेश्याएँ उसमें बुलाई गई थीं, मैं अभागिनी भी उनमें एक थी, मेरे नाच और गाने की ख्याति ने ही मुझे इस विपत्ति में डाला था, पर मैं करती भी क्या। वेश्या पर उसकी कुटनी माँ का असाध्य अधिकार होता है। मेरा शरीर अच्छा न था, मैं दो साइयाँ बजा कर आई थी, थकी थी सर्दी-जुकाम भी था, पर मुझे जाना ही पड़ा। चार सौ रुपए रोज की फीस छोड़ी भी कैसे जातों ? सारी नवाबी तो उसी के पीछे थी। अँधेरी रात और १० मील का सफ़र ! १०-१२ हम बदनसीब औरतें और हमारे मिरासी नौकर। साथ के लिए ४ प्यादे सिपाही और सामान लादने की एक बेगार में पकड़ी हुई बैलगाड़ी और दो लद्दू टट्टू। बस, यह हमारे स्वागत का प्रबन्ध उप-स्थित था। क्या ये कमीने राजा अपनी रानियों के लिए भी ऐसा ही स्वागत करने की हिम्मत कर सकते हैं ? पर रानियों से हमारी निश्चित ही क्या ?

चतुरसेन की कहानियाँ

सिपाहियों ने कहा—“बेगार में और कुछ मिला ही नहीं, सामान गाड़ी और टट्टू पर तथा हमें पैदल चलना होगा।” मैं तो धम से बैठ गई। इस अँधेरी रात में, बरसात के समय १० मील पैदल चलने से मैंने मरना ठीक समझा। मैंने साफ़ इनकार कर दिया सिपाहियों ने क्रबतियाँ उड़ाईं! अन्त को एक टट्टू पहिले मुझे दे दिया गया। मैंने उसे ही गनीमत समझा।

हम भाग्यहीनों की इस ठाट की सवारी चली, जिन्हें वहाँ पहुँचते ही अपनी चमक-दमक, रूप और नखरों से उन भेड़िए रईसों और उनके कमीने मेहमानों को पागल बनाना था। मैं चुन्चाप टट्टू पर कन्बल ओढ़े बैठी थी, कमर टूटी जाती थी, और मैं गिरी जाती थी। पानी का झोंटा बीच-बीच में गिर जाता था, पर मैं जानती थी कि वहाँ पहुँच कर मुझे बहुत मिहनत करनी है, आराम इस नसीब में कहाँ ?

तीन घण्टे सफ़र करके हम वहाँ पहुँचे। पहुँचते ही पता लगा, महाराज और पार्टी कड़ी प्रतीक्षा कर रहे हैं, हमें तत्काल ही पेशवाज पहन कर महफ़िल में पहुँचना चाहिए। मैंने अधमरी सी होकर साथ की वेश्या से कहा—“अब इस समय तो मुझसे एक पैग भी न उठाया जायगा।” उसने कहा—“बेव-क़फ़ हुई है, जल्दी कर, ऐसा कहीं होता है।” उसने जल्दी-जल्दी दो तीन पैग शराब पिलाई।

ओह ! मुझे सजना पड़ा, मेरा अङ्ग-अङ्ग टूट रहा था, मैं मरो जाती थी, मुझे ज्वर चढ़ रहा था, पर मेरे पास मिनट-मिनट पर सन्देश आ रहे थे। हीरा प्रथम ही से महाराज के पास थी, उसने कहला भेजा—आनन्दी जल्दी कर, सभी लोग

तेरा नाम रट रहे हैं। मेरा शृङ्गार हुआ, जड़ाऊ गहने, जरी को पेशवाज, मोतियों के दस्त-बन्द और जड़ाऊ पेटी कस कर, इन और सेस्ट से तर-बतर हो, पाउडर से लैप हो दो पैग चढ़ा कर मैं छमाछम करती महफिल में पहुँची। मैं क्या पहुँची, बिजली गिरी—लोग तड़क गए। हाय-हाय से महफिल गूँज गई, महाराज पागल हो रहे थे और दोस्त लोग लज्जत रहे थे। फूलों के गुलदस्ते मुझ पर बरस रहे थे, वाह-वाह का तार बँधा था। क्षण-क्षण पर हरी, लाल, नीली बिजली की रौशनी पड़ कर मुझे अमूर्त मूर्ति बना रही थी। पर मेरा सिर दर्द से फटा जाता था, और जी मिचला रहा था, पर मैं मुस्करा कर छमाछम नाच रही थी। कहरवे की ठुमकी लेकर मैंने विहाग का एक टप्पा छेड़ा, साजिन्दे उसे ले चढ़े। महफिल में सक्ते की हालत हो रही थी, तालियों की गड़गड़ाहट की हद न थी, तोट और गिन्नियों का मेह बरस गया, पर मैं मानों मूर्च्छित होने लगी, मुझे कौ आने लगी थी और मैं अपने को अब क़ाबू न कर सकती थी। मैंने रौशनी वाले को आँख से एक सङ्केत किया। एक बार झुक कर महफिल को सलाम किया और भागी। महफिल में तालियाँ गड़गड़ा रही थीं। 'बन्स मोर' का शोर आस-मान को चीरे डालता था। उधर म एक जोर की क़ै करके बेहोश हो गई थी।

७

मैं कब तक उस दशा में पड़ी रही, नहीं कह सकती। किसी ने मकमोर कर जगाया। आँख खोल कर देखा, हीरा है।

चतुरसेन की कहानियाँ

मैं उसे देखते ही उससे लिपट गई। ध्यान से देखते ही मुझे मालूम हुआ, हीरा का वह रूप-रङ्ग उड़ गया है। वह पीली पड़ गई है और उसकी चन सुन्दर आँखों के चारों ओर नीले दाग पड़ गए हैं, गले की हड्डियाँ निकल आई हैं। उसे मैं देखती ही रह गई। वह मुझे इस प्रकार अपनी ओर देखते देख कर हँस पड़ी। हाय ! वह हास्य भी कितना रुखा था ! कौन हीरा के उस हास्य से सुखी होता ? पर मेरे मुँह से बात न निकली। मैं नीची दृष्टि किए कुछ सोचने लगी।

हीरा ने कहा—उठ-उठ आनन्दी ! जल्दी कर, तुझे महाराज ने याद फर्माया है।

उसके होठ काँप गए, स्वर भी विकृत हो गया। मैं भी डर गई। मैंने कहा—यह किसी तरह सम्भव नहीं हो सकता। क्या मैं इस समय महाराज के पास जाने के योग्य हूँ ?

“इस बात से क्या बहस है ? तुझे चलना तो पड़ेगा ही।”

“मैं हर्गिज न जाऊँगी।”

उसने प्यार से मेरे सिर पर हाथ फेरा, पुचकारा और कहा—बेवकूफी न कर, यह रियासत है, अपना घर नहीं, महाराज की हुक्मचदूली की सजा तुझे मालूम ?

“क्या मार डालेंगे ?”

“यह तो कुछ सजा ही नहीं ?”

“तब ?”—मैंने शक्ति स्वर से पूछा।

“ईश्वर न करे कि तुझे फजीहत उठानी पड़े। मेरी प्रार्थना यही है कि चनकी इच्छा में दखल न देना, इसी में खैर है।”

इतना कहकर उसने मुझे उठाया। पर मैं उठ सकती ही न थी। किसी तरह उसने उठाया। अपनी एक बढिया साड़ी मुझे

पतिता

पहना दी, बालों का शृङ्गार कर दिया और कुछ अदब-कायदे की बातें समझा कर ड्योढ़ियों तक पहुँचा आई। मैंने देखा, उसने मुँह फेर कर आँसू पोंछ लिए।

मेरा शरीर वास्तव में काबू में न था, मैं सँभल ही न सकी, बदहवास की तरह महाराज के सामने गिर गई। वहाँ क्या हो रहा था, वह सब मैं देख न सकी। मेरे होशवास दुस्त न थे, पर वहाँ सभी लुब्धे लुब्धादे, नीच, शराबी इकट्ठे थे। वे नर-राक्षस और पिशाच थे। वे शराब पी-पीकर पशु हो गए थे। उन्होंने लज्जा बेच खाई थी। मुझ पर जैसी बीती, वह मैं वेश्या होकर भी वर्णन नहीं कर सकती। जगत का कोई भी खूँखार पशु किसी अबला स्त्री पर इतना अत्याचार न कर सकेगा। ज्वर से जलती हुई, थकी हुई, मुझ बदहवास गरीब असहाय स्त्री के साथ उन कुत्तों ने क्या-क्या करने और न करने योग्य न किया? सारा संसार यह कल्पना भी नहीं कर सकता कि मुझ पर जो बीती और मैंने जो देखा, वह सम्भव भी हो सकता है, पर मेरे साथ तो वह हुआ। जब तक मैं होश में रही और मेरे शरीर में बल रहा, मैंने उन भेड़ियों को रोका। प्रतिकार किया, परन्तु मैं शीघ्र ही बदहवास हो गई और मैं उसी अवस्था में डोली पर लाद कर दिन निकलने से पूर्व ही दिल्ली को रवाना कर दी गई।

८

सेक्रेड क्लास के ज़नाने डब्बे में मैं अकेली थी, मैंने सब खिड़कियाँ खुलवा दी थीं। सुबह की ठण्डो-ठण्डी हवा से मेरी

चतुरसेन की कहानियाँ

तबियत हलकी हुई, पर रात जो मुझ पर अत्याचार हुआ था वह असाधारण था ; पर मैं जानती हूँ कि जगत के मर्द इससे लुभित न होंगे। वेश्या के बाहरी स्वरूप को सभी देखते हैं, वह भीतरी रूप तो हम स्वयं ही देखती हैं। मैं जरा उठ कर देखने लगी, रेल की पटरी के बराबर ही बराबर सड़क थी, उस पर एक मोटर तेजी से दौड़ी चली आ रही थी। मोटर गाड़ी से दौड़ लगा रही थी। मुझे कौतूहल हुआ, मैं एकटक उसे देखने लगी। मैंने देखा, एक स्त्री उसमें बैठी बड़ी बेचैनी से गाड़ी को देख रहा है। स्टेशन आया, गाड़ी खड़ी हुई और वह स्त्री घबराई हुई स्टेशन में घुस आई। एक कर्मचारी उसे मेरे डब्बे में बैठा गया। डब्बे में बैठते ही वह हाँफने लगी और दोनों हाथों से मुँह ढँक कर बैठ गई। गाड़ी चलते ही मैंने उसके पास जाकर कहा—“आपको कुछ तकलीफ है क्या ?” उसने चौंक कर देखा और मुझे देख कर जोर से मेरा हाथ पकड़ कर कहा—“कुछ नहीं, ईश्वर का धन्ववाद है कि मेरी इज्जत बच गई। तुम कहाँ जा रही हो ?”

मैंने कहा—दिल्ली !

“मैं भी वहीं जा रही हूँ। तुम्हारा घर किस मुहल्ले में है और तुम्हारे पति क्या काम करते हैं ?”

मैं क्या जवाब देती, मैं चुपचाप खड़ी रही। कुछ समझ कर मैंने कहा—आपको कुछ मदद चाहिए, वह मैं कर सकूंगी। आप कहिए।

“मैं तुम्हारे यहाँ कुछ धरते ठहरना चाहती हूँ और अपने पति को तार-द्वारा सूचना देना चाहती हूँ। क्या तुम मेरे लिए इतना कष्ट करोगी ?”

“जरूर, परन्तु X X X” मैं फिर चुप हो गई।

“परन्तु क्या ?”—उसने घबरा कर कहा।

“मैं तवायफ हूँ, शायद आपको मेरे घर चलना पसन्द न हो।”—वह स्त्री इस तरह चमकी, जैसे बिच्छू ने डङ्क मारा हो। उसने मेरा हाथ छोड़ दिया, मैं अपनी जगह आ बैठी। कुछ देर सजाटा रहा, आत्म-ग्लानि के मारे मैं मर रही थी। उस स्त्री ने पूछा—कहाँ से आ रही हो ?

“नहाराज X X X की महफिल से।”

उसने घृणा और क्रोध से मेरी ओर देखा, उसने होठ काट कर कहा—उस हरामजादे को मैं मच्छर की तरह मखल डालूंगी, उसने मुझे भी तुम जैसी ही रण्डी समझा होगा।

मेरे कलेजे में तार लगा। मैंने धोरज धर कर कहा—मैं उससे घृणा करती हूँ, रात उसने मुझ पर बड़ा जुश्म किया है, हम अभागिनी स्त्रियों की तो सर्वत्र एक ही दशा है। मैं जा हूँ वही रहूंगी, यह तो किस्मत है। पर आपकी कोई भी सेवा मैं खुशी से करूंगी, यदि आप चाहें।

उसने मेरी तरफ देखा, और कहा—मेरे स्वामी उस स्टेट में इञ्जीनियर हैं। हम लोग पारसी हैं, पर्दा नहीं करती। उस पापी ने मुझे और मेरे पति को एकाव बार चाव-पानी के लिए बुयाया था। वे कल से ही कहीं बाहर भेज दिये गए। उसने आज सुबह मुझे बुला भेजा कि साहब आए हैं, यहाँ बैठे हैं। मैं सीधे स्वभाव चली गई, पर वहाँ धोखा था। मेरी इज्जत बचनी थी, मैं गुसलखाने की राह भाग कर मोटर में भागी हूँ। मैं सीधी वायसराय के पास जाना चाहती हूँ। मैं दिखा दूंगी कि किसी महिला की आबरू उतारने की कोशिश करता किसी

चतुरसेन की कहानियाँ

तबियत हलकी हुई, पर रात जो मुझ पर अत्याचार हुआ था वह असाधारण था ; पर मैं जानती हूँ कि जगत के मर्द इससे लुभित न होंगे। वेश्या के बाहरी स्वरूप को सभी देखते हैं, वह भीतरी रूप तो हम स्वयं ही देखती हैं। मैं जरा उठ कर देखने लगी, रेल की पटरी के बराबर ही बराबर सड़क थी, उस पर एक मोटर तेजी से दौड़ी चली आ रही थी। मोटर गाड़ी से दौड़ लगा रही थी। मुझे कौतूहल हुआ, मैं एकटक उसे देखने लगी। मैंने देखा, एक स्त्री उसमें बैठी बड़ी बेचैनी से गाड़ी को देख रही है। स्टेशन आया, गाड़ी खड़ी हुई और वह स्त्री घबराई हुई स्टेशन में घुस आई। एक कर्मचारी उसे मेरे डब्बे में बैठा गया। डब्बे में बैठते ही वह हाँफने लगी और दोनों हाथों से मुँह ढँक कर बैठ गई। गाड़ी चलते ही मैंने उसके पास जाकर कहा—“आपको कुछ तकलीफ है क्या ?” उसने चौंक कर देखा और मुझे देख कर जोर से मेरा हाथ पकड़ कर कहा—“कुछ नहीं, ईश्वर का धन्ववाद है कि मेरी इज्जत बच गई। तुम कहाँ जा रही हो ?”

मैंने कहा—दिल्ली !

“मैं भी वहीं जा रही हूँ। तुम्हारा घर किस मुहल्ले में है और तुम्हारे पति क्या काम करते हैं ?”

मैं क्या जवाब देती, मैं चुपचाप खड़ी रही। कुछ समझ कर मैंने कहा—आपको कुछ मदद चाहिए, वह मैं कर सकूंगी। आप कहिए।

“मैं तुम्हारे यहाँ कुछ घण्टे ठहरना चाहती हूँ और अपने पति को तार-द्वारा सूचना देना चाहती हूँ। क्या तुम मेरे लिए इतना कष्ट करोगी ?”

पतिता

“जल्द, परन्तु X X X” मैं फिर चुप हो गई।

“परन्तु क्या ?”—उसने घबरा कर कहा।

“मैं तबायफ हूँ, शायद आपको मेरे घर चलना पसन्द न हो।”—वह खी इस तरह चमकी, जैसे बिच्छू ने डकू मारा हो। उसने मेरा हाथ छोड़ दिया, मैं अपनी जगह आ बैठी। कुछ देर सन्नाटा रहा, आत्म-ग्लानि के मारे मैं मर रही थी।

उस खी ने पूछा—कहाँ से आ रही हो ?

“महाराज X X X की महफिल से।”

उसने घृणा और क्रोध से मेरी ओर देखा, उसने होठ काट कर कहा—उस हुरामजादे को मैं मच्छर की तरह मसल डालूँगी, उसने मुझे भी तुम जैसी ही रण्डी समझा होगा।

मेरे कलेजे में तोर लगा। मैंने धीरे-धीरे धर कर कहा—मैं उससे घृणा करती हूँ, रात उसने मुझ पर बड़ा जुल्म किया है, हम अभागिनी स्त्रियों की तो सर्वत्र एक ही दशा है। मैं जा हूँ वही रहूँगी, यह तो किस्मत है। पर आपकी कोई भी सेवा मैं खुशी से करूँगी, यदि आप चाहें।

उसने मेरी तरफ देखा, और कहा—मेरे स्वामी उस स्टेट में इञ्जीनियर हैं। हम लोग पारसी हैं, पर्दा नहीं करतीं। उस पापी ने मुझे और मेरे पति को एक-एक बार चाय-पानी के लिए बुयाया था। वे कल से ही कहीं बाहर भेज दिये गए। उसने आज सुबह मुझे बुला भेजा कि साहब आए हैं, यहाँ बैठे हैं। मैं सीधे स्वभाव चली गई, पर वहाँ धोखा था। मेरी इज्जत बचनी थी, मैं गुसलखाने की राह भाग कर सोटर में भागी हूँ। मैं सीधी बायसराय के पास जाना चाहती हूँ। मैं दिखा दूँगी कि किसी महिला की आबरू उतारने की कोशिश करना किसी

चतुरसेन की कहानियाँ

गुण्डे के लिए कैसा कठिन है, फिर चाहे वह गुण्डा महाराजा ही क्यों न हो ?

इतना कह कर वह लाल-लाल आँखों से मुझे घूरने लगी, मैं अपराधिनी की भाँति थर-थर काँपने लगी। क्या यह आश्चर्य की बात न थी ? एक ऐसी वीर महिला के सामने, जो अपनी इज्जत बचाने को जान पर खेल गई है, मेरी जैसी जन्म-अभागिनी, जो उसी इज्जत को बेच कर पेट ही नहीं भरती, शान से रहना भी चाहती है—क्या खड़ी रह सकती थी ? मैं खिड़की में मुँह डाल कर रोने लगी।

वह उठ कर आई, कहा—रोती क्यों हो ? क्या कोई कड़ी बात मेरे मुख से निकल गई। ऐसा हो तो माफ़ करना, मैं आपे में नहीं हूँ।

मैंने उसका आँचल उठा कर आँखों में लगाया, उसे चूमा और फिर मैं भरपेट रोई। मैंने अपना पाप स्वीकार किया—मैंने मुँह फाड़ कर कह दिया। ईश्वर ने जीवन में मुझे सच्ची खीरल के दर्शन करा दिए। ओह ! हम लाखों बेबस नारियाँ इस पवित्र जीवन से वञ्चित हैं, कोई भी माई का लाल इसका उपाय नहीं सोचता !

उसने मुझे छाती से लगाया, प्यार किया। वह पवित्र वीराङ्गना मुझ पतित वेश्या, अधम अभागिनी को बेटी की तरह दुलार करती दिल्ली तक आई। किसी तरह मेरी कोई सहायता स्वीकार न की। बहुत कहने पर कहा—“मेरे पास रुपए नहीं हैं। तुम्हारे पास हों तो १००) दे दो। ये कड़े रख लो, ६००) के हैं।” मैंने रुपए दे दिए। कड़े लेती न थी, पर वह बिना दिए कब रहती ? वह मेरी आँखों से ओझल हो गई।

कुमि-कीट से भी अधम और घृणास्पद वेश्या होकर भी जो मैंने रानी का गौरवास्पद पद छीनना चाहा, उस घृष्टता का जो दण्ड मिलना उचित था, वह मुझे मिला ।

मैं जिस रूप पर इतराती थी और जिसकी सर्वत्र प्रशंसा थी, महाराजा भी जिसे देखकर थकते न थे, वह रूप अब निस्तेज हो गया । महाराजा पर उसका नशा नहीं होता, वे और नवीनाओं की खोज में लगे और मुझे अनुचरों के सुपुर्न कर दिया । हाथ री लाञ्छना, वह सब बड़ी-बड़ी आशाएँ मृग-मरीचिका निकल गईं । जिन्हें कल में तुच्छ समझकर पीकदान उठवाती थी, वे महाराज के सङ्केत से मेरे शरीर और आत्मा के अधिकारी हो गए । जैसे पवित्र पाकशाला में विविध स्वादिष्ट खाद्य-पदार्थों से भरा हुआ थाल—महाराज के छक कर जीम चुकने पर जूठन भङ्गी को मिलती है, मेरी दशा भी उसी पत्तल के समान थी । महाराज के आदेश से उन्हीं के सम्मुख उनके विनोदार्थ मुझे उनके नीच पशु सब पार्श्वदों से जघन्य कुकर्म बिना उज्र कराना और महाराज के लिए आई हुई नवीनाओं के के बीच कुटनी का काम करना !”

क्या किसी स्त्री का हृदय बिना फटे रह जाय ? परन्तु मेरा हृदय फट कर भी न फटा । मैंने वह सब किया, जो मुझे आदेश दिया गया । उस दिन महफिल में आनन्दी के रूप का देखकर महाराज और उनके कामुक कुत्ते उस पर लट्टू हो गए ।

चतुरसेन की कहानियाँ

और उस गरीब असहाय बालिका को उनके पास लाने का कार्य करना पड़ा मुझे ? इच्छा हुई कि अभी बिब खा लूँ ; फिर सोचा, क्या मेरे मर जाने पर आज कोई रोवेगा ? इस रस-रङ्ग में ज़रा भी विधन पड़ेगा ? आनन्दी को भी क्या कोई बचा सकेगा ?”

यह तो सम्भव नहीं है । मैं उसे चुमकार-पुचकार कर ले गई । वही हुआ जो भय था, वह उस दिन से शय्या पर पड़ी है, उसके शरीर का बूँद-बूँद रक्त निकल गया, पर रक्त प्रवाह बन्द होता ही नहीं । डाक्टर कहते हैं कि वह बचेगी नहीं, उसे ख़ाँसी और उबर भी हो गया है, और वह सूख कर काँटा हो गई है । मैं उसे देखने गई थी । क्या उसका हाल वर्णन करूँ ? वह अब उठ-बैठ भी नहीं सकती, अभी उसकी आयु की बालिकाएँ कुमारी हैं और वह सभी कुछ भोग चुकी, सभी कुछ पा चुकी, साथ ही परलोक के सभी अधिकार खो चुकी । आज नहीं तो कल वह जायगी, उस सर्व-शक्तिमान् पिता के पास, वह दयालु ईश्वर क्या अब भी उसे और दण्ड देगा ! उसने पाप किया, पाप अपना जीवन बनाया, पाप में वह जी और मरी; पर पाप को उसने पाप समझा कब ? नारी-जीवन पाकर, नारी-शरीर, नारी के सभी गुण पाकर, वह बेचारी नारी-गरिमा से बिल्कुल वञ्चित रही !!

हाँ, मैं इस पर विचार करूँगी कि यह वेश्यावृत्ति क्या वस्तु है । और इसका दायित्व किस पर है, इसके नाश का क्या कोई उपाय नहीं है ? उन पुरुषों को धिक्कार है, जो स्त्रियों के रक्तक होकर भी स्त्री-जाति के इस कलङ्क को नाश करने का ज़रा भी चद्योग नहीं करते । आह ! आनन्दी, तेरी जैसी कितनी प्यार

पतिता

की भुतलियाँ इसी तरह कुचली गईं। ये कमीने धनी, धन के बदले हमें प्रलोभनों में फँसाते हैं और हमारा यह लोक और परलोक नष्ट करते हैं। और खेद तो यह है कि इसका ज्ञान हमें तब होता है, जब हमारे बचने के सभी मार्ग बन्द हो जाते हैं। मैं क्या कर सकती थी, मैं उसके लिए अच्छी तरह रोकर चली आई !

१०

मुझे मरने में बड़ा सुख है। रेल वाली उस महिला का हाथ मेरे मस्तक पर है। वह मुझे मृत्यु के बाद मार्ग बताएगी। अब जितना जल्द यह घृणित शरीर छूटे, अच्छा है। मैंने वे पलंग, साड़ी, शाल, आभूषण—सब त्याग दिए। मैं महादरिद्र की तरह मर रही हूँ, पर मुझे गर्व है कि इस शरीर को छोड़ अब कोई अपवित्र वस्तु मेरे पास नहीं। और जिस स्वेच्छा से मैंने वे सब सामान त्यागे हैं, उसी तरह मैं इस शरीर को त्यागने को उत्सुक हूँ। इसमें मुझे ज़रा भी दुःख नहीं, पर खेद तो यह है कि अब स्नेहशीला हीरा के दर्शन न होंगे। ऐसी प्रेम और त्याग की अप्रतिभ मूर्ति, सौन्दर्य की राशि पृथ्वी में कितनी उत्पन्न होती हैं ? सुना है कि वह पागल हो गई है और उस दिन आत्म-घात की इच्छा से छत से कूद पड़ी थी। आखिर कहाँ तक सहन करती ? जिसे उसने तन, मन, शरीर दिया, उसी ने उसे यहाँ तक गिराया। मैं मरती हूँ, पर पुरुष-जाति पर श्राप देती हूँ कि इस पुरुष-जाति का नाश हो, इसका वंश नष्ट हो, इसकी मिट्टी ख़ार हो, जो असहाय अबलाओं की

चतुरसेन की कहानियाँ

पवित्रता और जीवन को अपनी वासनाओं पर कुर्बान करते हैं !! यह पुरुष-जाति सदा—रोग, शोक, दुःख दरिद्र, पाप, यन्त्रणा में अतन्तकाल तक पड़ी रहे !!!

मौत के पंजे में जिन्दगी की कराह

मुख्य ३)

पुस्तक में लेखक के क्रोध की धधकती आवाज़ है।
सर्वथा मौलिक, क्रान्तिकारी और नवीन विचार धारा।
पुस्तक में कुल सत्रह अध्याय हैं—

१—या तो मनुष्य मनुष्य को खाए या भूखा मर जाय। २—‘देश’ खूनी देवता। ३—‘राष्ट्रीयता’ मनुष्य के खून के गारे से खड़ी की गई इमारत। ४—‘स्वाधीनता’ गुलामी की आवाज। ५—‘धर्म’ धोबी का कुत्ता। ६—‘ईश्वर’ बिसा पैसा। ६—‘देवता’ ईश्वर के भाई-भतीजे। ८—‘श्रद्धा’ अन्धी बुढ़िया। ९—‘दार्शनिक’ अरुत के आशिक भजनू। १०—‘विज्ञान’ मनुष्य का मुक्तिदाता या मृत्युदूत। ११—‘स्त्री’ जिन्दा दौलत। १२—‘गणराज्य’ जनता का खून चूसने वाला खटमल। १३—‘साहित्य’ दिमागी दुराचार। १४—‘मनुष्य’ गान्धी का अपूजित देवता। १५—‘सत्य’ जनतन्त्र की सीधी राह। १६—‘अहिंसा’ सत्य की राह दिखाने वाली पथदर्शिका। १७—युद्ध का देवता मर गया।

पुस्तक मिलने का पता—

चतुरसेह गृह, सी० २२।११ कबीरचौरा, बनरास।

अनवन

मूल्य २)

(केवल विवाहित बालिग पति-पत्नियों के लिए)

आचार्यजी जैसे उद्भट तेजस्वी लेखक हैं—वैसे ही यशस्वी चिकित्सक भी हैं। इस महत्त्वपूर्ण पुस्तक में उन्होंने अपने चालीस वर्ष के अनुभवों के आधार पर पति-पत्नी की अनवन के कारणों और उन्हें दूर करने के उपायों को वैज्ञानिक रीति पर सरल भाषा में बताया है। विवाह के तुरन्त बाद ही प्रायः पति-पत्नियों में अनवन हो जाती है और उनका सारे जीवन का सुख और प्रेम जल-भुनकर खाक हो जाता है। इस घातक और गम्भीर 'अनवन' को आचार्यजी रोग कहते हैं। इसका कारण सामाजिक नहीं—शारीरिक बताते हैं। वे गत २२ वर्षों से 'अनवन' वाले जोड़ों की सफल चिकित्सा करते रहे हैं। इस पुस्तक में इसी अत्यावश्यक रोग का कारण और इसकी सुलभ एवं वैज्ञानिक चिकित्सा वर्णित है। पुस्तक प्रत्येक पति-पत्नी के लिए चाहे वे किसी भी आयु के क्यों न हों पढ़ने के योग्य है।

पुस्तक मिलने का पता—

चतुर्सेन गृह, सी० २२।११ कबीरचौरा, बनारस।



उपन्यास

१—बैशाखी की नगरी कबू	१२)
(२ भाग)	
२—नरमेर	२)
३—हृदय की प्यास	३)
४—हृदय की परल	२)
५—अप्रमदश	४११)
६—नीलमणि	२)
७—पूजाकुवि	२११)
८—रत्न की प्यास	२११)
९—गहवे आँख	३११)
१०—नींद की नवकी	२११)
११—दो किनारे	३११)
१२—अपराधित	२)

कहानी संग्रह

११—लोने की पत्नी	११)
१४—महा नन्द	११)
१५—कैदी	११)
१६—कुला में काली कहीं भीरी	११)

बचनो

१०—आकाशचर्च	११)
१८—विपत्तिलक्ष्मी की विविध	११)
१९—सिंहगढ़ विभव	११)
२०—सुखद कबू	११)
२१—सुखदुल हज़ारदास्तान	११)
२२—संभारीय	११)
२३—संभारमल	११)
२४—सिंहनाथलिता	११)
२५—संभारमल	११)
२६—सुखद कादराही की अतोकी	११)

कवि

२०—दही की हँसी	११)
२८—सही रोह	११)

नाटक

२२—आली	११)
१—राजसिंह	२१)

२१—अबीवसिंह	२१)
२२—अनवस	२१)
२३—अनवसिंह	२१)
२४—अनवसिंह	२१)
२५—अनवसिंह	२१)
२६—अनवसिंह	२१)
२७—अनवसिंह	२१)

एकद्वि

२८—एकद्वि	२१)
२९—एकद्वि	२१)
३०—एकद्वि	२१)
३१—एकद्वि	२१)
३२—एकद्वि	२१)
३३—एकद्वि	२१)
३४—एकद्वि	२१)

संस्कृत

३५—संस्कृत	२१)
३६—संस्कृत	२१)
३७—संस्कृत	२१)
३८—संस्कृत	२१)
३९—संस्कृत	२१)
४०—संस्कृत	२१)

साहित्य

४१—साहित्य	२१)
४२—साहित्य	२१)
४३—साहित्य	२१)
४४—साहित्य	२१)
४५—साहित्य	२१)
४६—साहित्य	२१)

चिकित्सा

४७—चिकित्सा	२१)
४८—चिकित्सा	२१)
४९—चिकित्सा	२१)

५०—चिकित्सा	११)
५१—चिकित्सा	११)
५२—चिकित्सा	११)
५३—चिकित्सा	११)
५४—चिकित्सा	११)
५५—चिकित्सा	११)
५६—चिकित्सा	११)
५७—चिकित्सा	११)
५८—चिकित्सा	११)
५९—चिकित्सा	११)
६०—चिकित्सा	११)
६१—चिकित्सा	११)
६२—चिकित्सा	११)
६३—चिकित्सा	११)
६४—चिकित्सा	११)
६५—चिकित्सा	११)
६६—चिकित्सा	११)
६७—चिकित्सा	११)
६८—चिकित्सा	११)
६९—चिकित्सा	११)
७०—चिकित्सा	११)
७१—चिकित्सा	११)
७२—चिकित्सा	११)
७३—चिकित्सा	११)
७४—चिकित्सा	११)
७५—चिकित्सा	११)
७६—चिकित्सा	११)
७७—चिकित्सा	११)
७८—चिकित्सा	११)
७९—चिकित्सा	११)
८०—चिकित्सा	११)

पर्य-समाज और सामाजिक

८१—पर्य-समाज और सामाजिक	११)
८२—पर्य-समाज और सामाजिक	११)
८३—पर्य-समाज और सामाजिक	११)
८४—पर्य-समाज और सामाजिक	११)
८५—पर्य-समाज और सामाजिक	११)
८६—पर्य-समाज और सामाजिक	११)
८७—पर्य-समाज और सामाजिक	११)
८८—पर्य-समाज और सामाजिक	११)
८९—पर्य-समाज और सामाजिक	११)
९०—पर्य-समाज और सामाजिक	११)

स्तक मिलने का पता—

२२।२१ कबीरचौरा, बनारस ।